
॥ श्रीहरिः ॥ 
नत्वा साम्बं शिवं ब्रह्म नागेशः कुरुते सुधीः । 
बालानां सुखबोधाय परिभाषन्दुशेखरम्‌ ॥ १॥ 
प्राचीनवैयाकरणतन्त्रे वाचनिकान्यत्र पाणिनीयतन्त्र ज्ञापकन्यायसिद्धानि भाष्यवार्तिकयोरुपनिबद्धानि यानि परिभाषारूपाणि 
तानि व्याख्यायन्ते । 
अथ शास्रत्वसम्पादनोदेशनामकं प्रथमं प्रकरणम्‌ 


ननु लण्‌ - अइउण्सूत्रयोर्णकारदरयस्यैवोपादानेनाणिष्ग्रहणेषु सन्देहादनिर्णयोऽत आह - 
व्याख्यानतो विशेषप्रतिपत्तिर्न हि सन्देहादलक्षणम्‌ ॥। ९॥ 
विशेषस्यान्यतराद्यर्थरूपस्य व्याख्यानाच्छिष्टकृतात्प्रतिपत्तरनिश्चयो यतः सन्देहाच्छाख्रमलक्षणमननुष्ठापकं 
लक्षणमलक्षणं तथा न, शाखस्य निर्णयजनकत्वौचित्यादित्यर्थः । असन्दिग्धानुष्ठानसिद्ध्यर्थऽत्र शास्र 
सन्दिग्धोच्चारणरूपाचार्यव्यवहारेण सन्देहनिवृततेव्यख्यानातिरिक्तनिमित्तानपेक्षत्वं बोध्यत इति यावत्‌। 
तेनाणुदित्सवर्णस्येत्येतत्परिहाय पूर्वेणाण्प्रहणम्‌, परेणेण्ग्रहणमिति लण्सूत्रे भाष्ये स्पष्टम्‌ ॥ १॥ 


तत्र संज्ञापरिभाषाविषये पक्षद्रयमित्याह - 
यथोद्देशं संज्ञापरिभाषम्‌ २॥ 
कार्यकालं संज्ञापरिभाषम्‌ ॥ ३॥ 

उदेशमनतिक्रम्य यथोदेशम्‌। उद्देश उपदेशदेशः अधिकरणसाधनश्चायम्‌। यत्र देशे उपदिश्यते तदेशे एव वाक्यार्थबोधेन 
गृहीतशक्त्या गृहीतपरिभाषार्थन च सर्वत्र शाखे व्यवहारः । देशश्चोच्चारणकाल एवात्र शाखे व्यवहियते । तत्तद्राक्यार्थनोधे 
जाते "भविष्यति किञ्चिदनेन प्रयोजनमिति ज्ञानमात्रेण संतुष्यद्यथाश्रुतग्राहिप्रतिपत््रपेक्षोऽयं पक्ष इतीद्त्सत्र केयटः। 

केचित्तु परिभाषाविषये तस्मिन्नित्यादिवाक्यार्थबोधे सप्तमीनिर्दशादिः क्वेति पर्यालोचनायां सकलतत्तद्विध्युपस्थितौ 
सकलतत्तत्संस्काराय गुणभेदं परिकल्प्यैकवाक्यतयैव नियमः । कार्यकालपक्षे तु त्रिपाद्यामप्युपस्थितिरिति विशेषः । 
एतदेवाभिप्रेत्य अधिकारो नाम त्रिप्रकारः कश्चिदेकदेशस्थः सर्वं शाख्रमभिज्वलयति, यथा प्रदीपः सुप्रज्वलितः सर्व 
वेश्माभिञ्वलयतीति “षष्ठी स्थाने-” इति सूत्रे भाष्य उक्तम्‌ । अधिकारशब्देन पारा्यत्परिभाषाप्युच्यते । कश्चित्‌ परिभाषारूप 
इति कैयटः । दीपो यथा प्रभाद्रारा सर्वगृहप्रकाशक एवमेतत्‌ स्वबुद्धिजननद्रारा सर्वशास््नोपकारकमिति तत्तात्पर्यम्‌ । एतच्च 
पक्षद्रयसाधारणं भाष्यम्‌, पक्षद्रयेऽपि प्रदेशैकवाक्यताया इतः प्रतीतेः । 

तत्रेतावान्‌ विशेषः - यथोदेशे परिभाषादेशे सर्वविधिसूत्रबुद्धौ आत्मभेदं परिकल्प्य तैरैकवाक्यता परिभाषाणाम्‌ । 
तदुक्तम्‌ “क्डिति च" इति सूत्रे केयटे - "यथोद्देशे प्रधानान्यात्मसंस्काराय सन्निधीयमानानि गुणभेदं प्रयुञ्जत" इति । कार्यकाले 
तु - तत्तद्विधिप्रदेशे परिभाषाबुदध्यैकवाक्यता इति । अत्रैकदेशस्थ इत्यनेन तत्र तत्र तद्रद्धावपि तत्तदेशस्थत्वं वास्यति । यथा 
व्यवहर्तृणां कार्याथमनेकदेशगमनेऽपि न तत्तदेशीयत्वव्यवहारः, किन्त्वभिजनदेशीयत्वव्यवहार एव, तद्रनिषेधवाक्यानामपि 
निषेध्यविशेषाङ्काक्षत्वाद्विध्येकवाक्यतयैवान्वय इति परिभाषासादुश्यात्‌ परिभाषात्वेन व्यवहारः “कडिति च” इत्यत्र भाष्ये | 
तत्रैकवाक्यता पर्युदासन्यायेन, प्रसज्यप्रतिषेधेऽपि तेन सह वाक्यार्थबोधमात्रेणैकवाक्यताव्यवहारः । 

संज्ञाशास्रस्य तु कार्यकालपक्षे न पृथक्‌ वाक्यार्थबोधः, किन्तु प्रदेशवाक्येन सहैव । अत एव “अणोऽप्रगृहस्य-" 
इत्येतदेकवाक्यतापन्नम्‌ “अदसो मात्‌” इत्येतत्‌ प्रति न मुत्वाद्यसिद्धम्‌, असिद्धत्वस्य कायर्थितया कार्यज्ानोत्तरमेव तत्परवत्तिः, 
कार्यज्ञानं च प्रदेशदेश एवेति तदेशस्थस्यासिद्धत्वात्‌ पूर्वग्रहणेनाग्रहणात्‌, एवं तद्रोधोत्तरमेव विरोधप्रतिसन्धानं चेति 
तत्रत्यपरत्वमेव “विप्रतिषेध-"'ुत्रप्रवृत्तौ बीजम्‌ । अत एव कार्यकालपक्षे 'अयादिभ्यः परैव प्रगृह्यसंज्ञा" इति “अदसो मात्‌” 


इति सूत्रे भाष्य उक्तम्‌। 

आकडाराधिकारस्थभपदसंज्ञादिविषये तु यथोदेशपक्ष एवेति तत्रत्यपरत्वेनैव बाध्यबाधकभावः । पदादिसंज्ञानां तत्र 
जातशक्तिग्रहेणैव त्रिपाद्यामपि व्यवहारः । अत एव “पूर्वत्रासिद्धम्‌” इति सूत्रे परिभाषाणामेव त्रिपाद्यामप्रवृत्तिमाशङ्क्य 
कार्यकालपक्षाश्रयेण समाहितमित्याहुः । यथोदेशपक्षः प्रगह्यसंजञाप्रकरणे भाष्ये ॥ २॥ 


कार्यकालमित्यस्य च कार्येण काल्यते = स्वसन्निधिं प्राप्यत इत्यर्थः । कार्येण स्वसंस्काराय 
स्ववृत्तिलिङ्गचिहितपरिभाषाणामा- 
क्षेप इति यावत्‌ 

अत एव “पूर्वत्रासिद्धम्‌”इति सूत्रे भाष्ये त्रिपाद्या असिद्धत्वात्तत्र सपादसप्राध्यायीस्थपरिभाषाणामप्रवृत्तिमाशङ्क्य, 
यद्यपीदं तत्रासिद्धं तत्तिह सिद्धमित्युक्त्वा, तावताप्यसिद्धिरित्यभिप्रायके कथमिति प्रश्रे - "कार्यकालं संज्ञापरिभाषं यत्र कार्य 
तत्रोपस्थितं द्रषटव्यमि त्युक्तम्‌ । 

नच कार्यकालपक्षे “ङमो हस्वात्‌"इत्यादौ “तस्मादित्यत्तरस्य', “तस्मिन्निति निर्दिष्टे पूर्वस्य” इति 
परिभाषाद्रयोपस्थितौ परत्वाद्‌ “उभयनिर्देशे पञ्चमीनिर्दशो बलीयान्‌" इति तस्मिनिति सूत्रस्थभाष्यासङ्गतिः, 
उभयोरेकदेशस्थर्वेन परत्वादित्यस्या-सङ्गत्यापतेः, स्पष्टं चेदम्‌ “इको गुण-” इत्यत्र कैयट इति वाच्यम्‌, 
विप्रतिषेधसूत्ेऽषटाध्यायीपाठकृतपरत्वस्याश्रयणेनादोषात्‌ । न हि कार्यकालपक्ष इत्येतावता तदपैति, पक्षद्वयेऽपि प्रदेशेषु 
स्वबुद्धिजननेनाविशेषात्‌ । न हि तत्पक्षेऽप्यचेतनस्य शास्रस्य स्वदेशं विहाय तददेशगमनं सम्भवति । नाप्यस्मदादिबुद्धिजननेन 
स्वदेशत्यागो भवति । अत एव भाष्ये एकदेशस्थस्यैव सर्वशाख्राभिज्वालक-त्वमुक्तम्‌ । अत एव तस्मिनिति सूत्रे कैयटः - 
“सूत्रपाटापेक्षया परत्वस्य व्यवस्थापकत्वमि'ति । “इको गुण-"इतिसुत्रस्थकैयरस्तु चिन्त्य एव, अन्यथा सर्वशाख्राणां 
प्रयोगार्थत्वेन प्रयोगरूपैकदेशस्थत्वेन क्वापि परत्वं न स्यात्‌ । किञ्च “कडिति च"इतिसूत्रस्थकेयटरीत्या विधिसूत्राणां 
यथोददेशपक्षे परिभाषादेशे सन्निधानेन तेषां परत्वं व्याहन्येत । एवञ्च वृक्षेभ्य इत्यत्र “सुपि च इत्यत परत्वाद्‌ “बहुवचने 
डल्येत्‌” इत्येत्त्वमित्याद्यच्छिद्येत, इत्यलम्‌ ॥ ३॥ 


इत्संज्ञका अनुबन्धास्तेष्वयवानवयवत्वसन्देह आह - 
अनेकान्ता अनुबन्धा इति ॥ ४॥ 
अनेकान्ता अनवयवा इत्यर्थः । यो ह्यवयवः स कदाचिनत्त्रोपलभ्यत एव, अयं तु न तथा, तदर्थभूते विधेये 
कदाप्यदर्शनात्‌ । शित्किदिः'त्यादौ समीपेऽवयवत्वारोपेण समासो बोध्यः । “वुञ्छण्कट"इत्यादौ णिक्तवप्रयक्तं कार्य 
पू्वस्यैवेत्यादि तु व्याख्यानतो निर्णेयम्‌ । “हलन्त्यमि"त्यत्रान्त्यशब्दः परसमीपबोधकः ॥ ४॥ 


वस्तुतस्तु - 
> > 
एकान्ताः ॥ ५॥ 
इत्येव न्याय्यम्‌, शास्रे तत्रोपलम्भात्‌, अन्यत्रानुपलम्भाच्च । अनवयवो हि काकादिरेकजातीयसम्बन्धेन गृहवृक्षादिषु 
उपलभ्यते । नैवमयम्‌ । एवं हि बहुव्रीहिरपि न्यायत एवोपपन्नः, अन्त्यादिशब्दे लक्षणा च न । 
किञ्चानवयवत्वे ण-श-कप्रत्ययादौ णादेरित््वानापत्तिः प्रत्ययादित्वाभावात्‌, दध्नचश्चकारस्य वैयर्थ्यापत्तिश्च । इदञ्च 
“तस्य लोपः” इत्यत्र भाष्ये स्पष्टम्‌ । तत्र युक्तम्‌ - "एकान्ता अनुबन्धाः” इत्येव न्याय्यमिति दिक्‌ ॥ ५॥ 


नन्वेकान्तत्वेऽनेकाल्त्वादेव ओौशादीनां सवदिशत्वसिद्ध्या अनेकाल्‌ सूत्रे शिदग्रहणं व्यर्थमत आह - 
नानुबन्धकृतमनेकाल्त्वम्‌ ।। ६ ॥ 
शिद्ग्रहणमेवेतज्ज्ञापकम्‌, तेन “अर्वणस्तृ""इत्यादेरन सरवदिशत्वम्‌ । डादिविषये तु सवदिशत्वं विनाऽनुबन्धत्वस्यैव 
अभावनानुपूर्व्यात्‌ सिद्धम्‌ ॥ ६॥ 


नन्वेवमपि अवदातं मुखमित्यत्र पलोपोत्तरमात्त्वे कृतेऽदाबिति घुसंज्ञाप्रतिषेधो न स्याद्‌, दैपः 
पकारसत्त्वेऽनेजन्तत्वादात््वाप्राप्त्या पलोपोत्तरं पकाराभावेनास्य दाप्त्वाभावादत आह - 
नानुबन्धकृतमनेजन्तत्वम्‌ ॥ ७ ॥ 
“उदीचां माडः"इति निर्दशोऽस्या ज्ञापकः । “आदेच उपदेशे इति सुत्रेणोपदिश्यमानस्यैजन्तस्यात्व क्रियते, 
डकारसच््े त्वेजन्त-त्वाभावादात्तवाप्रापतेस्तस्यासङ्गतिः। 
न चास्यामवस्थायां तस्य धातुत्वाभावात्‌ कथमात््म्‌, तत्र “धातोः” इत्यस्य निवृततेरित्यन्यत्र विस्तरः । स्पष्टं चेदं 
“दाधा घ्वदाप्‌” इति सूत्रे भाष्ये ॥ ७॥ 


नन्वेवमपि वाऽसरूपः इति सूत्रेण क-विषयेऽणोऽप्यापत्तिरित्यत आह - 
नानुबन्धकृतमसारूप्यम्‌।। ८ ॥ 
"ददातिदधात्योर्विभाषा" इति णबाधकशस्य विकल्पविधायकमस्यां ज्ञापकम्‌, तेन गोद इत्यादौ नाणिति वाऽसरूपसूत्र 
भाष्ये स्पष्टम्‌ ॥ ८ ॥ 


ननु संख्याग्रहणे बह्यादीनामेव ग्रहणं स्यात्‌, प्रकरणस्याभिधानियामकत्वसिद्धात्‌ कत्रिमाकत्रिमयोः कृत्रिमे 
कार्यसम्प्रत्यय" इति न्यायात्‌ । अस्ति च प्रकृते बह्वादीनां संख्यासंज्ञा कृतेति ज्ञानरूपं प्रकरणम्‌, न तु 
लोकप्रसिद्धैकद्व्यादीनामित्यत आह - 

उभयगतिरिह भवति ।। ९॥ 

इह शास्रे । “संख्याया अतिशदन्तायाः” इति निषेधोऽस्या ज्ञापकः । न हि कृत्रिमा संख्या त्यन्ता शदन्ता वास्ति, तेन 
“कर्तरि कर्मव्यतिहारे” “कण्वमेघेभ्यः करणे" “विप्रतिषिद्धं चानधिकरण-" इत्यादौ लौकिकतक्रियाद्रव्याद्यवगतिः । तत्र 
क्वोभयगतिः, क्वाकुत्रिमस्यैव, क्व क्त्रिमस्यैवेत्यत्र लक्ष्यानुसारि व्याख्यानमेव शरणम्‌ । अत एवाप्रेडितशब्देन कृत्रिमस्यैव 
ग्रहणं न तु द्विसिर्षषटमात्रस्य । स्पष्टं चेदं संख्यासंजञासत्रे भाष्ये । 

यत्तु संज्ञाशाख्राणां मच्छाखरेऽनेन शब्देनैत एवेति नियमार्थत्वं “कुत्रिमाकुत्रिमःन्यायबीजमिति । तन्न, 
तेषामगृहीतशक्तिग्राहकत्वेन विधित्वे सम्भवति नियमत्वायोगात्‌। सवं सर्वार्थवाचकाः” इत्यभ्युपगमोऽपि योगदृष्ट्या, न 
त्वस्महृष्ट्या, विशिष्य सर्वशब्दार्जञानस्याशक्य-त्वात्‌, सामान्यज्ञानं तु न बोधोपयोगीत्यन्यत्र निरूपितम्‌ ॥ ९ ॥ 


ननु "अध्येता शयिते'त्यादाविङ्शीडोर्ित््वाद्‌ गुणनिषेधः स्यादत आह - 
कार्यमनुभवन्‌ हि कार्यी निमित्ततया नाश्रीयते ।। १०॥ 
“स्थण्डिलाच्छयितरि व्रते” इति निर्दशोऽस्यां ज्ञापकः । ऊर्णुनविषतीत्यादिसिद्धये कार्यमनुभवन्निति । अत्र हि 
"द्विर्वचनेऽची"ति नुशब्दस्य द्वित्वम्‌, अन्यथा “सन्यडोरि"त्यस्य षष्टेयन्तत्वात्सननतस्य कार्यत्वेन इसो द्वित्वनिमित्तत्वाभावात्‌ 


तत्प्वृत्तर्न स्यात्‌ । 

वस्तुतः समवायिकारणनिमित्तकारणयोर्भदस्य सकललोकतन्त्रप्रसिद्धतया तस्य॒ तत््ेनाश्रयणाभावेन चैषा 
ज्ञापकसाध्या । अत एव हि प्रयुक्तः । स हि तत््वनाश्रयणे हेतोः प्रसिद्धत्वं द्योतयतीति तत्त्वम्‌ । शद्रिर्वचनेऽचि इत्यत्र भाष्ये 
ध्वनितेषा ॥ १०॥ 


ननु 'प्रणिदापयती त्यादौ दारूपस्य विधीयमाना घुसंज्ञा दापिर्न स्यादत आह - 

यदागमास्तदरुणीभूतास्तद्ग्रहणेन गृह्यन्ते ॥। ९१ ॥। 

यमुद्िश्यागमो विहितः स तदरूणीभूतः शास्रेण तदवयवत्वेन बोधितोऽतस्तद्ग्रहणेन तदग्राहकेण तद्रोधकेन शब्देन 
गृह्यते बोध्यत इत्यर्थः । तत्र तदरूणीभूता इत्यंशो बीजकथनम्‌ । लोकेऽपि देवदत्तस्याङ्गाधिक्ये तद्विशिष्टस्यैव देवदत्तग्रहणेन 
ग्रहणं दृश्यते । 

यमुद्दिश्य विहित इत्युक्तेः “प्रनिदास्यतीत्यादौ न दारित्यस्य घत्वम्‌ । “आने मुक्‌” इति मुण्िधानसामथ्यदिषाऽनित्या; 
अन्यथा 'पचमानः' इत्यादावकारस्य मुकि अनया परिभाषया विशिष्टस्य सवर्णदीर्घे तद्वैयर्थ्यं स्पष्टमेव, तेन 'दिदीय' इत्यादौ 
यणादि न, "जहार' इत्यादौ “आत ओ णलः” इति चन । 

न चाकारादेर्र्णस्य वर्णान्तरमवयवः कथमिति वाच्यम्‌, वचनेनावयवत्वबोधनात्‌। तस्य चावयवत्वसादृश्ये पर्यवसानं 
बोध्यम्‌ । 

न चोक्तज्ञापकाद्र्णग्रहणेऽस्या प्रवृत्तिरिति वाच्यम्‌, “आने मुक्‌ इति सूत्रभाष्येऽकारस्याङ्गावयवस्य मुगित्यर्थ 
"पचमान" इत्यत्र ^तास्यनुदात्तेत्‌” इति स्वरो न स्यादित्याशङ्क्य, अदुपदेशभक्तस्तद्ग्रहणेन ग्राहिष्यत इत्यक्तेरसङ्गत्यापततः | 

किञ्च डमन्तपदावयवस्य हस्वात्परस्य डमो डमुडित्यर्थ कुर्वन्नास्त इत्यादौ डमो डमुडागमे णत्वप्राप्तिमाशङ्क्य, 
"यदागमा इति न्यायेनाऽद्यनस्यापि पदान्तग्रहणेन ग्रहणात्‌ “पदान्तस्य” इति निषेध इत्यनया परिभाषया 
आगमानामागमिधर्मवैशिष्टयमपि बोध्यत इत्याशयक-'डमुट्‌ ' सूत्रस्थभाष्यासङ्गतेः। 

किञ्च गुणादेरपरत्वे रेफविशिष्टे गुणत्वाद्यष्टव्यम; अन्यथा ऋकारस्य गुणवृद्धी अरारावेवेति नियमो न स्यात्‌, तच्च 
"वर्णग्रहणे' एतदप्रवृतौ न सङ्गच्छते । अत एव “रदाभ्यामि"ति सूत्रे भाष्यम्‌ - गुणो भवति, वृद्धिर्भवति, रेफशिरा 
गुणवृद्धिसंज्ञकोऽभिनिर्वर्तते' इति । अत एव “नेटि”, “णेरनिटि” इत्यादि चरितार्थम्‌ । 

“अनागमकानां सागमका आदेशाः इत्यस्य त्वयमर्थः - आर्धधातुकस्येडागम इत्यर्थ ज्ञाते, नित्येषु 
शब्दष्वागमविधानानुपपत्या अर्थापत्तिमूलकवाक्यान्तरकल्पनेन इडृहितबुद्धिप्रसङ्गे सेड्लुद्धिः कर्तव्येति । 
एवञ्चादेशेष्विवात्रापि बुद्धिविपरिणाम इति न नित्यत्वहानिः । 

स्थानिवत्सूत्र च नेदृशादेशग्रहणं साक्षादष्टाध्यायीबोधितस्थान्यादेशभावे चारितार्थ्यात्‌ । किञ्चैवं सति स्थानिबुद्ध्यैव 
कार्यप्रवृत्या ननिर्दिश्यमानस्ये'ति परिभाषाया अप्राप्त्याऽडागमसहितस्य पिबाद्यादेशापत्या "लावस्थायामडिति' 
भाष्योक्तसिद्धान्तासङ्गतिः । स्थानिवद्धावविषये निर्दिश्यमानस्येति परिभाषायाः प्रवृत्तौ “तिसृणामि त्यत्र परत्वात्तिसखरादेशे 
स्थानिवद्धावेन त्रयादेशमाशङ्क्य, “सकृत न्यायेन समाधानपरभाष्यासङ्गतिः। 

“एरुः इत्यादौ स्थानषष्ठीनिर्दशात्तदन्तपरतया पठितवाक्यस्यैव समुदायादेशपरत्वेन आदेशग्रहणसामर्थ्यात्तस्य 
स्थानिवत्सत्र ग्रहणेन न दोषः । आनुमानिकस्थान्यादेशभावकल्पनेऽपि श्रौ तस्थान्यादेशभावस्य न त्याग इति “अचः परस्मिन्‌- 
" इत्यादेर्नासङ्गतिः। 

एतेन "यदागमा" इति परिभाषा स्थानिवत्सूत्रेण गतार्थत्यपास्तम्‌ । एतत्सर्वं “दाधा घ्वदाप्‌” इति सूत्रे भाष्ये स्पष्टम्‌ ॥ 
११॥ 


नन्वेवम्‌ 'उदस्थादिःत्यादौ “उदः स्थास्तम्भोः पूर्वस्य” इति पूर्वसवर्णापत्तिरत आह - 
निदिश्यमानस्यादेशा भवन्ति ।। १२॥ 

“षष्ठी स्थानेयोगे"ति सूत्रमावर्तते । तत्र द्वितीयस्यायमर्थः - षष्ठयन्तं निर्दिश्यमानमुच्चार्यमाणमुच्चार्यमाणसजातीयमेव 
निर्दिश्यमानावयवरूपमेव वा स्थानेन स्थाननिरूपितसम्बन्धेन युज्यते, न तु प्रतीयमानमित्यर्थस्तेनेदं सिद्धम्‌ । 

न च “अस्य च्वौ" इत्यादौ दीर्घाणामादेशानापत्तिः, तेषां निर्दिश्यमानत्वाभावादिति वाच्यम्‌, जातिपक्षे दोषाभावात्‌। 
किञ्च न भूसुधियोरि"ति निषेधेन ग्रहणकशासख्रगृहीतानां निर्दिश्यमानकार्यबोधान दोषः । इयङुवडोर्ङ्ं 
त्विवर्णोव्णान्तश्रुधातुभरुवामित्यर्थन धात्वादीनामपि निर्दष्त्वादन्त्यादेशत्वाय । रीङ्डोर्ि्वं तु स्पष्टर्थमेव । 

एतेनेदं डत्वं वर्णग्रहणे ननिर्दिश्यमान'परिभाषाया अप्रवृत्तिज्ञापकमित्यपास्तम्‌, “हयवरट्‌ सूत्रस्थेन 
अयोगवाहानामुपदेशेऽलोन्त्यविधिः प्रयोजनम्‌ । वृक्षस्तत्र, नैतदस्ति प्रयोजनम्‌ ननिरदिश्यमानस्येत्येव सिद्धमि'ति भाष्येण 
विरोधात्‌। 

अनया परिभाषया ध्येन विधिरिति सूत्रबोधिततदन्तस्य स्थानित्वाभावबोधनं, यदागमा इति लब्धस्य च, तेन “सुपद, 
उदस्थादिःत्यादिसिद्धिः। 

अनया च स्वस्वनिमित्तसन्निधापितानाम्‌ “अलोऽन्त्यस्य त्यादीनां समावेश एव, न बाध्यबाधकभाव विरोधाभावात्‌ 
। नाप्येतयोरङ्गाङ्गिभावः, उभयोरपि परार्थत्वेन तदयोगात्‌ । अनेकाल्‌ शिदिति सब्रे सर्वशचैतत्परिभाषाबोधित एव गृह्यते| 

यत्तु “आदेः परस्य, “अलोऽन्त्यस्येत्ये"तावेव तद्वाधकाविति । तन्न, “उदः स्थादि"'ति सूत्रविषयेऽस्याः “पादः 
पदि"'ति सत्रे भाष्ये सञ्चारितत्वात्‌ । नाप्येतयोरियं बाधिका, एतयोर्निविषयत्वप्रसङ्गादिति “ति विंशतेरि"ति सूत्रे केयटः। 

अकञ्विषये नायं न्यायः, स्थानिवद्भावेनैव तन्मध्यपतितन्यायेन तदरदध्यैव कार्यजननात्‌। 

इयं चावयवषष्ठीविषयेऽपि । अत एव “तदोः सः सौ" इति सत्वम्‌ “अतिस्य' इत्यत्र उपसर्गतकारस्य न । 
निर्दिश्यमानयुष्मदाद्यवयवमपर्यन्तस्यैव यूयादयो न तु "अतियूयमि त्यादौ सोपसर्गावयवमपर्यन्तस्येति बोध्यम्‌| 

“पादः पदि"ति सूत्र “षष्ठी स्थाने” इति सूत्रे च भाष्ये स्पष्टैषा ॥ १२॥ 


ननु "चेते त्यादौ हस्वस्येकारस्य प्रमाणत आन्तर्यादकारोऽपि स्यादत आह - 
यत्रानेकविधमान्तर्य तत्र स्थानत आन्तर्यं बलीयः ॥ १३॥ 

अनेकविधम्‌ = स्थानार्थगुणप्रमाणकृतम्‌। अत्र मानम्‌ “षष्ठी स्थाने" इत्यत एकदेशानुवृत््य स्थानेग्रहणेऽनुवर्तमाने पुनः 
“स्थानेऽन्तरतमः” इति सत्र स्थानेग्रहणमेव । तद्धि तृतीयया विपरिणम्य वाक्यभेदेन स्थानिनः प्रसङ्गे जायमानः सति सम्भवे 
स्थानत एवान्तरतम इत्यर्थकम्‌। 

तमब्ग्रहणमेव अनेकविधमान्तर्यसत्तागमकम्‌ । स्थानतः = स्थानेनेत्यर्थः । तत्र स्थानत आन्तर्यम्‌ “इको यणची"त्यादौ 
प्रसिद्धमेव । अर्थतः 'पहनि त्यादौ स्थान्यर्थाभिधानसमर्थस्यैव आदेशतेति सिद्धान्ताद्यदर्थाभिधानसम्थां यः स तस्यादेश इति 
तत्समानार्थतत्समानवर्णपादादीनां ते, “तृज्वत्‌ क्रोष्ुरि'ति च । गुणतो 'वाग्धरिः' इत्यादौ । प्रमाणतः “अदसोऽसेरि त्यादौ । 
“स्थानेऽन्तरतमः” सूत्रे भाष्य स्पष्टेषा ॥ १२३ ॥ 


ननु “प्रोढवानि'त्यत्र प्रादृहोढे'ति वृद्धिः स्यादत आह - 
अर्थवद्ग्रहणे नानर्थकस्य ।। १४॥ 
विशिष्टरूपोपादाने उपस्थितार्थस्य शब्द प्रति विशेषणतयाऽन्वयसम्भवे त्यागे मानाभावोऽस्या मूलम्‌ । 


अत्रार्थः कल्पितान्वयव्यतिरेककल्पितः शास््रीयोऽपि गृह्यते इति “संख्यायाः” इति सूत्रे भाष्ये स्पष्टम्‌ । 

इयं वर्णग्रहणेषु नेति लस्येत्यत्र भाष्ये स्पष्टम्‌ । अत एवैषा विशिष्टरूपोपादानविषयेति वृद्धाः । एतन्मूलकमेव “येन 
विधिरि"त्यत्र भाष्ये पठ्यते - “अलेवानर्थकेन तदन्तविधिरिति । 

किञ्च “स्वं रूपमि"ति शात स्वशब्देनात्मीयवाचिनार्थ गृह्यते, रूपशब्देन स्वरूपम्‌ । एवञ्च तदुभयं शब्दस्य संज्ञीति 
तदर्थः । तत्रार्थ न विशेष्यस्तत्र शास्रीयकार्यासम्भवात्‌, किन्तु शब्दविशेषणम्‌ । एवं चार्थविशिष्टः शब्दः संज्ञीति फलितम्‌ । 
तेनैषा सिद्धेति भाष्ये स्पष्टम्‌ ॥ १४॥ 


नन्वेवमपि 'महद्धतशन्द्रमा' इत्यत्र “आन्महतः” इत्यात्वापत्तिरत आह - 
गौणमुख्ययोर्मुख्ये कार्यसम्प्रत्यय ।। १५॥ 

गुणादागतो गौणः । यथा गोशब्दस्य जाङ्यादिगुणनिमित्तोऽर्था वाहीकः । अप्रसिद्धश्च संज्ञादिरपि तदरुणारोपादेव बुध्यते 
। मुखमिव प्रधानत्वान्मुख्यः = प्रथम इत्यर्थः । गौणे ह्यर्थं शब्दः प्रयुज्यमानो मुख्याथरिपेण प्रवर्तते । एवं चाप्रसिद्धत्वं 
गौणलाक्षणिकत्वं चात्र गौणत्वम्‌, तेन ्रियत्रयाणामित्यादौ त्रयादेशो भवत्येव, तत्र 
त्रिशब्दार्थस्येतरविशेषणत्वेऽप्यक्तरूपगौणत्वाभावात्‌। 

किञ्चायं न्यायो न प्रातिपदिककार्ये, किन्तु उपात्तं विशिष्यार्थोपस्थापकं विशिष्टरूपं यत्र तादृशपदकार्य एव । 
परिनिष्ठितस्य पदान्तसम्बन्धे हि "गौर्वाहीक इत्यादौ गौणत्वप्रतीतिर्न तु 
प्रातिपदिकसंस्कारवेलायामित्यन्तरङ्गत्वज्जातसंस्कारबाधायोगः प्रातिपदिककार्ये प्रवृत्यभावे बीजम्‌ 

श्शुरसदृशस्यापत्यमित्यर्थके वाशुरिरित्यादावत इञः सिद्धये उपात्तमित्यादि । न च प्रातिपदिकपदं तादृशमिति 
वाच्यम्‌, तेन हि प्रातिपदिकपदवत््वेनोपस्थितिरिति तस्य विशिष्यार्थोपस्थापकत्वाभावात्‌ । निपातपदं तु चादित्वेनैव 
चादीनामुपस्थापकमिति तदुदेश्यककार्यविधायके “ओदि' त्यादौ एतत््रवृत्या "गोऽभवदित्यादौ दोषो न । 

"अग्नीषोमौ, माणवकाविःत्यत्र प्रसिद्धदेवताद्रनद्रवाच्यग्नीषोमपदस्य तत्सदृशपरत्वेऽप्यन्तरङ्गत्वाद्‌ ईषत्षत्वे भवत 
एव । सदृशलाक्षणिकाऽग्निसोमपदयो्द्र्रे तन्नामकावित्यर्थके च नेत्वषत्वे, आद्ये गौणलाक्षणिकत्वादन्त्येऽप्रसिद्धत्वात्‌। अत 
एव “अगिसोमौ, माणवकावि'त्यत्र गौणमुख्यन्यायेन षत्ववारणपरम्‌ “अग्नः स्तुतस्तोमसोमाः” इति सूत्रस्थं भाष्यं सङ्गच्छते 
। 

“गां पाठयेत्यादौ मुख्यगोपदार्थस्य पाठनकर्मत्वासम्भवेन विभक्त्युत्पत्तिविलाया प्रयोक्तभिर्गौणार्थत्वस्य प्रतीतावपि 
अपदस्याप्रयोगेण बोद्धूभिः सर्वत्र पदस्यैव गौणार्थकत्वस्य ग्रहेण “अत्वं त्वं सम्पद्यते, अमहान्‌ 
महान्भूतस्त्वद्धवतीत्यादिभाष्यप्रयोगे त्वाद्यादेशदीर्घादीनां करणेन चास्य न्यायस्य पदकार्यविषयत्वमेवोचितम्‌ । अन्यथा 
वाक्यसंस्कारपक्ष तेषु तदनापत्तिः | 

किञ्च शुक्लमि त्यक्ते कर्म निर्दिष्टं कर्ता क्रिया चानिर्दिषट" इत्याद्युक्तवा इहेदानीं गामभ्याज कृष्णां देवदतत'त्यादौ 
सर्वं॒निर्वष्टं गामेव कर्म॑ देवदत्त एव कर्ता अभ्याजैव क्रियेत्यर्थकेन अर्थवत्सूत्रस्थभाष्येण कारकादीमात्रप्रयोगे 
योग्यसर्वक्रियाऽध्याहारे प्रसक्ते नियमार्थः क्रियावाचकादिप्रयोग इत्येतत्तात्पर्यकेण सामान्यतः 
क्रियाजन्यफलाश्रयत्वमात्रविवक्षायां द्वितीयादीनां साधुत्वान्वाख्यानमित्यर्थलाभेन पाठनक्रियाऽन्वयकाले पदस्यैव 
गौणार्थत्वप्रतीतिः प्रयोक्तुरपि । 

एवमेतन्मूलकः “अभिव्यक्तपदार्था ये इति श्छोकोऽपि पदकार्यविषयकः। ध्वनितं चेदं “सर्वादीनी"ति सूत्रे संज्ञाभूतानां 
प्रतिषेधमारभता वार्तिककृता, “पूर्वपरेतिः सूत्रे -असंज्ञायामि'ति वदता सूत्रकृता, अन्वर्थसंज्ञा तत्प्रत्याख्यानं कुर्वता भाष्यकृता 
च। 

अर्थाश्रय एतदेवं भवति, शब्दाश्रये च वृद्ध्यात्वे इति “ओत्‌” सूत्रस्थभाष्यस्य लौकिकार्थवक्त्वयोग्यपदाश्रय एष 


न्यायस्तद्रहितशब्दाश्रये च ते इत्यर्थः । गोतः” इति यथाश्रुतसूत्रे विशिष्टरूपोपादानसत्वेन उक्तरीत्यैव एतस्य भाष्यस्य 
व्याख्येयत्वादित्यलम्‌ ॥ १५॥ 


अर्थवद्ग्रहणे इत्यस्यापवादमाह - 
अनिनस्मन्ग्रहणान्यर्थवता चानर्थकेन च तदन्तविधिं प्रयोजयन्ति ॥ १६॥ 
“येन विधिरि"त्यत्र भाष्ये वचनरूपेण पठितैषा, तेन “राज्ञा, साम्ने" त्यादौ अल्लोपः, "दण्डी, वाग्मी "त्यादौ “इन्हन्नि"ति 
नियमः, “मुपया: सुस्रोता" इत्यादौ “अत्वसन्तस्ये"ति दीर्घः, “सुशर्मा, सुप्रथिमे त्यादौ “मनः” इति डीन्निषेधश्च सिद्धः । 
अन्ये तु "परिवेवीषीध्वमिःत्यत्र ठत्वव्यावृत्तये क्रियमाणाद्‌ “इणः षीध्वमित्यत्र अङ्गग्रहणादर्थवत्परिभाषाऽनित्या, 
तन्मूलकमिदमित्याहुः । 
“विभाषेटः” इत्यत्रानर्थकस्यैव षीध्वमः सम्भवादत्रापि तस्यैव ग्रहणमिति भ्रमवारणाय अङ्गादिति परे ॥ १६॥ 


ननु “उश्च इत्यत्र “लिङ्सिचौ -” इत्यत “ आत्मनेपदेष्वि'त्येव सम्बध्येत, अनन्तरत्वादत आह - 
एकयोगनिर्दिंषटानां सह वा प्रवृत्तिः सह वा निवृत्तिः ॥ १७॥ 

वाशब्द एवार्थ । परस्परान्वितार्थकपदानां सहैवानुवृत्तिनिवृत्ती इत्यर्थः । एककार्यनियुक्तानां बहूनां लोके तथेव 
दर्शनादिति भावः। 

यत्तु अत्र ज्ञापकं “नेड्वशि” इत्यत इडित्यनुवर्तमाने “आर्धधातुकस्येडि"त्यत्र॒पुनरिद्ग्रहणम्‌; तद्धि 
नेत्यस्यासम्बन्धार्थमिति । तन्न; श्दीधीवेवीटामि"ति सूत्रे भाष्ये तत्रत्यद्ग्रहणप्रत्याख्यानाय इड्ग्रहणेऽनुवर्तमाने 
पुनरिद्ग्रहणस्येटो गुणरूपविकाराभावार्थकत्वस्योक्तत्वेन तद्विरोधात्‌। नयो निवृत्तिस्तु 'क्वचिदेकदेशोऽप्यनुवर्तत" इति न्यायेन 
सिद्धा। 

वस्तुतस्तु “दीधीवेवीटामिति सूत्रस्य भाष्यमेकदेश्युक्तिः, “आर्धधातुकस्ये"ति सूब्रस्थेडग्रहणस्य “नेड्वशि” इति सूत्रे 
भाष्ये प्रत्याख्यानात्‌ तत्करणेन गुरुतरयत्नमाश्रित्यैतत्प्रत्याख्यानस्यायुङक्तत्वात्‌ ॥ १७॥ 


नन्वलुगधिकारः प्रागनडः, उत्तरपदाधिकारः प्रागङ्गाधिकारादित्यनुपन्नमेकयोगनिर्दिष्टत्वात; तथा 

“दामहायनान्ताच्च इत्यादौ “संख्याव्ययादेरि"'त्यतः संख्यादेरित्यनुवर्ततेऽव्ययादेरिति निवृत्तमिति चानुपपननमत आह - 
क्वचिदेकदेशोऽप्यनुवर्तते ।। १८ ॥ 

एकत्राथं योगः = सम्बन्धस्तेन निर्दिष्टयोः समुदायाभिधायिद्रनदनिर्दष्टयोरित्यर्थं इति पक्षापत्तिरिति सूत्रे केयटः। 

तावन्मात्रंशे स्वरितत्वप्रतिज्ञाबलाल्लभ्यमिदम्‌। स्पष्टा चेयं “दामहायनान्ताच्च इति सूत्रे “ओतोऽम्शसोरि"ति सूत्र 
च भाष्ये पूर्वा च ॥ १८॥ 

ननु “त्यदादीनामः” इत्यादिना इममि'त्यादावनुनासिकः स्यादत आह - 

भाव्यमानेन सवर्णानां ग्रहणं न ॥ १९॥ 

अणुदित्सूत्रे "अप्रत्यय इत्यनेन सामथ्यत्सूत्प्राघ्, जातिपक्षेण प्राप, गुणाभेदकत्वेन च प्रप्र नेत्यर्थः । अत एव 
अणुदित्सूत्रे प्रत्ययाऽऽदेशाऽऽगमेषु सवर्णग्रहणाभावं प्रकारान्तरेणोक्त्वा एवं तर्हि सिद्धे यदप्रत्यय इति प्रतिषेधं शास्ति, 
तज्ज्ञापयति भवत्येषा परिभाषा भाव्यमानेन सवर्णानां ग्रहणं नेति। 

किञ्च “ज्याद ईयस इत्येवान्तर्यतो दीर्घं सिद्धे ज्यादादिति दीर्घाच्चारणमस्या ज्ञापकम्‌ । अणुदित्सूत्रे “ज्यादादि"ति 
सूत्रे च भाष्य स्पष्षा। 


“चोः कुः” इत्यादौ भाव्यमानेनापि सवर्णग्रहणम्‌, विधेये उदिदुच्चारणसामर््यात्‌ । एतदेवाभिप्रेत्य भाव्यमानोऽण्‌ 
सवर्णान्न गृह्णातीति नव्याः पठन्ति ॥ १९॥ 


नन्वेवम्‌ “अदसोऽसेरि" त्यादिना “अम्‌ इत्यादौ दीर्घविधानं न स्यादत आह - 
भाव्यमानोऽप्युकारः सवर्णान्‌ गृह्णाति ॥। २०॥ 
“दिव उत्‌”, “ऋत उत्‌” इति तपरकरणमस्या ज्ञापकम्‌ । “तित्स्वरितमि"'ति सूत्रे भाष्य स्पष्टेषा ॥ २०॥ 


ननु "गवे हितं गोहितमिःत्यादौ प्रत्ययलक्षणेन अवाद्यादेशापत्तिरत आह - 
वर्णाश्रये नास्ति प्रत्ययलक्षणम्‌ ॥ २१॥ 
वर्णप्राधान्यविषयमेतत्‌ । तत्त्वं च “प्रत्ययलोपे” इति सूत्रे स्थानिवदित्यनुवृत्यैव सिद्धे प्रत्ययलक्षणं 
प्रत्ययस्येतराविशेषणत्वरूपं यत्र प्राधान्यं तत्रैव प्रवृत्यर्थमित्येतत्सिद्धम्‌ । वर्णप्राधान्यं च वर्णस्येतराविशेषणत्वरूपं 
प्रत्ययनिरूपितविशेष्यतारूपं च, तेन "गोहितमिःत्यादौ अवादि न, “चित्रायां जाता, चित्र त्यादौ अण्योऽकारस्तदन्तात्‌ डीबिति 
डीप्‌ चन। 
इयमल्विधौ स्थानिवत्त्वाप्राप्तावपि प्राप्तप्रत्ययलक्षणविधेरनिषेधिकेति स्पष्टं भाष्ये ॥ २१॥ 


ननु “अतः कृकमि-"” इत्यत्र कमिग्रहणेन सिद्धे कंसग्रहणं व्यर्थमत आह - 
उणादयोऽव्युत्पन्नानि प्रातिपदिकानि ॥ २२॥ 
इदमेवास्या ज्ञापकमिति केयरादयः । कंसेस्तु न, कंसोऽनभिधानात्‌ । “प्रत्ययस्य लुक्‌-" इत्यादौ भाष्ये स्पष्टा । 
“ण्वुल्तृचौ” इत्यादौ भाष्ये व्युत्पन्नानीत्यपि । इदं शाकटायनरीत्या । पाणिनेस्त्व्युत्पत्तिपक्षे एवेति शब्देन्दुशेखरे निरूपितम्‌ । 
“अआयनेयी-” इति सूत्रे भाष्य स्फुटमेतत्‌ ॥ २२॥ 


ननु "देवदत्तश्चिकीर्षति' इत्यादौ देवादेः सनन्तत्वप्रयुक्तधातुत्वाद्यापत्तिरत आह - 
प्रत्ययग्रहणे यस्मात्स विहितस्तदादेस्तदन्तस्य ग्रहणम्‌ ।। २३॥ 

“यस्मात्प्रत्ययविधिः-” इति सूत्रे यस्मात्प्रत्ययविधिस्तदादि प्रत्यय इति योगो विभज्यते । गृह्यमाण उपतिष्ठत इति 
शेषः, तेन तदाद्यन्तांशः सिद्धः । तदन्तांशस्तु “येन विधिः” इत्यनेन सिद्धः । स च शब्दरूपं विशेष्यमादाय विशेष्यान्तरासच््वे । 

यत्तु प्रत्ययेन स्वप्रकृत्यवयवकसमुदायाक्षेपात्‌ तद्विशेषपरत्वेन तदन्तविधिरिति । तन्न, “इयानि'त्यादौ तस्य 
तादृशसमुदायेन व्यभिचारेण आशक्षेपासम्भवात्‌। 

यत्र प्रत्ययो निमित्तत्वेनाऽऽश्रीयते, तत्र तदादीत्यन्तांशमात्रोपस्थितिरिति “अङ्गस्य इति सूत्रे भाष्यकैयटयोः । एवं 
यत्रापि पञ्चम्यन्तात्परः प्रत्यय आश्रीयते, तत्रापि तदादीत्यन्तांशोपस्थितिः, परन्तु तत्र पञ्चम्यन्तता । अत एव “एङ्हस्वात्‌- 
" इति सूत्रे एडन्तादित्यर्थलाभः। 

अस्याः परिभाषायाः प्रयोजनान्तरं “येन विधिः” इत्यत्र भाष्ये उक्तं “परमगार्म्यायणः इति । परमगार्ग्स्यापत्यमिति 
विग्रहेऽपि गार्म्यशब्दादेव प्रत्ययो न विशिष्टात्‌ । निष्कृष्य तावन्मात्रेणैकार्थीभावाभावेऽपि वृत्तिर्भवत्येव । अत्र चेदं भाष्यमेव 
मानमित्यन्यत्र विस्तरः । 


प्रत्ययमात्रग्रहणे एषा, न तु प्रत्ययाप्रत्ययग्रहण इति “उगितश्च इति सूत्रे भाष्ये । इयमङ्गसंज्ञासूत्रे भाष्य स्पष्टा ॥ २३ 


“येन विधिः" इति सूत्रे भाष्य एतद्धटरतदन्तांशस्यापवादः पट्यते - 
प्रत्ययग्रहणे चापञ्चम्याः ।। २४॥ 

यत्र पञ्चम्यन्तात्परः प्रत्ययः कार्यान्तरविधानाय परिगृह्यते, तत्र तदन्तविधिनेत्यर्थः । यथा “रदाभ्यां निष्ठातो नः” इत्यत्र 
'दुषत्तर्ण' इत्यादौ धातुतकारस्य न नत्वम्‌ । तदन्तेत्यांशानुपस्थितावपि तदादीत्यंशस्योपस्थितौ मानाभावात्‌ । 
तदन्तांशोपस्थितौ तृभयोरेकविषयत्वमेव स्यादिति 'दुषत्तीर्ण' इत्यादौ दोषः स्यादेव | 

“स्यतासी लुलुरोः” इत्यादौ लुलुटोः परयोरित्यर्थ नियमेनावधिसाकाङ्क्षत्वेन 
उपस्थितधातोरित्यस्यावधित्वेनान्वयानन तदन्तविधिः । “हल्ङ्याब्भ्यः” इत्यादौ तु न दोषः, तत्र॒ कस्मादिति 
नियतावध्याकाङ्क्षाया अभावेन पञ्चम्यन्तस्य प्रत्ययविशेषणत्वाभावात्‌। 

अङ्गसंज्ञासूत्रे तु तदादेः प्रत्यये पर इत्यर्थं पञ्चम्यन्तस्य विशेषणत्वं स्पष्टमेव । अत एव “उत्तमैकाभ्याम्‌” 
इत्यादिनिर्दशाः सङ्गच्छन्ते ॥ २४॥ 


नन्वेवं कुमारीत्राह्मणिरूपा' इत्यादौ “घरूप-" इति हस्वापत्तिरत आह - 
उत्तरपदाधिके प्रत्ययग्रहणे न तदन्तग्रहणम्‌ ॥ २५॥ 
“हदयस्य हल्लेखयदण्लासेषु" इत्यत्र लेखग्रहणात्‌ । तत्र लेखेति न घञन्तमनभिधानात्‌। इयं च “हदयस्य” इति सूत्र 
एव भाष्ये स्पष्टा ॥ २५॥ 


नन्वेवं "परमकारीषगन्धीपुत्र" इत्यत्रेव अतिकारीषगन्ध्यापुत्र' इत्यत्र “ष्यङः सम्प्रसारणं पुत्रपत्योः” इति स्यादत आह 


स्त्रीप्रत्यये चानुपसर्जने न ।। २६॥ 

विषयसप्तमीयम्‌ । यः खीप्रत्ययः चख्ियं प्राधान्येनाऽऽह तत्र॒ तदादिनियमो न, यस्त्वप्राधान्येनाऽऽह तत्र 
तदादिनियमोऽस्त्येवेत्यर्थः | 

प्रत्यासत्त्या यस्य समुदायस्य स््रीप्रत्ययान्तत्वमानेयं तदर्थं प्रत्यनुपसर्जनत्वमेवेतत्परिभाषाप्रवृत्तौ निमित्तम्‌, तेन 
अतिराजकुमारिः" इत्यादौ राजकुमारीशब्दार्थस्य अतिशब्दार्थ परत्युपसर्जनत्वेऽपि तदर्थ प्रत्यनुपसर्जनत्वात्तदादिनियमाभावेन 
हस्वसिद्धिः। 

अत एवात्र परिभाषायां न शासखरीयमुपसर्जनत्वमसम्भवात्‌ । अस्याः ्रत्ययग्रहण' इत्यस्यापवादत्वात्‌ 
तदेकवाक्यतापन्नत्वाच्चा-त्रापि ग्रहणपदसम्बन्धेन स्ीप्रत्ययसामान्यग्रहणे तद्विशेषग्रहणे च प्रवृत्तिः, नतु 
स्रीप्रत्ययास्रीप्रत्ययग्रहणे । ध्वनितं चेदमर्थवत्सुत्रे भाष्ये । 

इयं च वाचनिक्येव । “ष्यडः” इति सूत्रे भाष्ये स्पष्टा ॥ २६॥ 


नन्वेवं “तरप्रमपौ घः” इत्यादिना तरबन्तादेः संज्ञा स्यादत आह - 


संज्ञाविधौ प्रत्ययग्रहणे तदन्तग्रहणं नास्ति ॥ २७॥ 
“सुधिडन्तम्‌-” इत्यन्तग्रहणमस्यां ज्ञापकम्‌ । न च प्रत्यययोः पदसंज्ञायामपि ्रत्ययग्रहण' -परिभाषया 
तदन्तग्रहणसंभवात्‌ ज्ञापितेऽपि फलाभाव इति वाच्यम्‌, पदसंज्ञाया: “स्वादिषु” इति विषये प्रकृतिनिष्ठतया पदग्रहणस्य 
प्रत्ययमात्रग्रहणत्वाभावात्‌ । “सु्िडन्तम्‌-” इति सूत्रे भाष्ये स्पष्टा ॥ २७॥ 


ननु “अवतप्े नकुलस्थितम्‌ इत्यादौ नकुलस्थितशब्दस्य क्तान्तत्वाभावात्‌ समासो न स्यादत आह - 
कृद्ग्रहणे गतिकारकपूर्वस्यापि ग्रहणम्‌ ॥ २८ ॥ 

अस्याश्च कर्मणि क्तान्त उत्तरपदेऽनन्तरो गतिः प्रकृतिस्वर इत्यर्थके “गतिरनन्तरः” इति सूब्रेऽनन्तयग्रहणं ज्ञापकम्‌। तद्धि 
"अभ्युद्धूतम्‌' इत्यादौ अतिव्याप्तिवारणार्थम्‌ । परत्ययग्रहण'परिभाषयोद्धूतस्य क्तान्तत्वाभावादेवाप्राप्रौ तद्‌ व्यर्थं सदस्या 
ज्ञापकम्‌ । 

न च "अभ्युद्धूतम्‌' इत्यादौ परत्वाद्‌ “गतिर्गतौ” इत्यनेन अभूर्निघात एवेति वाच्यम्‌, पादादिस्थत्वेन पदात्परत्वाभावेन 
च तदप्राप्रः। अनन्तस्प्रहणे कृते तु तत्सामर्थ्याद्‌ गत्याक्षिप्रधातुनिरूपितमेव आनन्तर्य गृह्यत इति न दोषः । 

न च -अभ्युद्धूतम्‌' इत्यादौ अभिना समासेऽनन्तरस्य उदः पूर्वपदत्वाभावेऽपि स्वरार्थं तदिति वाच्यम्‌, “कारकादत्त- 
"” इति सूत्रे कारकादिति योगं विभज्य तत्र गतिग्रहणमनुवर्त्य कारकादेव परं गतिपूर्वपदं क्तान्तमन्तोदात्तमिति नियमेन 
थाथादिस्वराप्राप्त्या कृत्स्वरेण उद उदात्तत्वसिद्धेः । तस्मादनन्तरप्रहणं व्यवहितनिवृत््यर्थमेवेति ज्ञापकमेव । 

यत्र॒ गतिकारकसमभिव्याहतं कृदन्तं तत्र कृद्ग्रहणे तद्विशिष्टस्यैव ग्रहणम्‌, अतिशब्दात्तदसमभिन्याहृतस्य 
केवलस्यापीति तदर्थः । अन्यथा अनया कृदग्रहणविषये परत्वात्‌ 'प्रत्ययग्रहण ' परिभाषाया बाध एव स्यादित्यपि ग्रहणम्‌ । 

अत एव साङ्कूटिनम्‌" इति "गतिकारकोपपदानाम्‌" इति कृद्ग्रहण इति च परिभाषाभ्यां कृदन्तेन समासे कृते 
विशिष्टादेवाणि सिद्ध्यति, न तु संकौटिनमि'तीति पुंयोगादि"ति सूत्रे भाष्योक्तं सङ्गच्छते । अन्यथा तत्र केवलं 
“कूटिन्ति'त्येतस्यापीनुणन्तत्वात्ततोऽपि पाक्षिकदोषो दुर्वार एव स्यात्‌| 

स्पष्टं चेदं सर्वं “समासेऽनस्पूर्व-” इति सूत्रे भाष्यकेयटयोः । “गतिरनन्तरः” इत्यत्र तु गतेः पूर्वपदस्य क्तान्त उत्तरपदे परे 
कार्यविधानात्तत्समवधानेऽपि केवलस्य क्तान्तत्वेन ग्रहणं बोध्यम्‌ । 

इयं च कृद्विशेषग्रहणे कृत्सामान्यग्रहणे च, न तु कृदकृदग्रहण इति “अनुपसर्जनादि"ति सत्रे भाष्ये स्पष्टम्‌ ॥ २८॥ 


पदाङ्गाधिकारे तस्य च तदन्तस्य च ॥। २९॥ 
पदमङ्गं विशेष्यम्‌, विशेषणेन च तदन्तविधिः । “येन विधिः” इत्यस्यायं प्रपञ्चः, तेन इष्टकचितम्‌, पक्वेष्टकचितम्‌ 
इत्यादौ “इष्टकेषीकामालानां चित" इति हस्वो, "महान्‌, परममहान्‌, परमातिमहान्‌' इत्यादौ “सान्तमहतः इति दीर्घश्च सिद्धः । 
अत एव तदुत्तरपदस्येति पाठोऽयुक्त इति भाष्य स्पष्टम्‌ | 
अत्र पदशब्देन उत्तरपदाधिकारः, केवलपदाधिकारश्च | 
“पादस्य पदाज्याति-” इत्यत्र न तदन्तग्रहणम्‌, लक्ष्यानुरोधादिति सर्वं “येन विधिः” इत्यत्र भाष्य स्पष्टम्‌ ॥ २९॥ 


नन्वेवम्‌ "अस्यापत्यमिरि' त्यादौ अदन्तप्रातिपदिकाभावादिञ्‌ न स्यादत आह - 
व्यपदेशवदेकस्मिन्‌ ॥। ३० ॥ 
निमित्तसद्धावाद्विशिष्टोऽपदेशो मुख्यो व्यवहारो यस्यास्ति स व्यपदेशी । यस्तु 

व्यपदेशहेत्वभावादविद्यमानव्यपदेशोऽसहायः स तेन तुल्यं वर्तते, कार्य प्रतीत्येकस्मिन्नसहायेऽपि तत्कार्य कर्तव्यमित्यर्थः । 
तेनाकारस्याप्यदन्तत्वान्न क्षतिः । 

एकस्मिनित्युक्ते सभासन्नयनेन आकारस्य नादित्वं दरिद्राधाताविकारस्य नान्तत्वम्‌ । अन्यथा सभासन्नयने भव' 
इत्यथ “वृद्धाच्छः” दरिद्रातेरिवर्णान्तलक्षणोऽच्च स्यात्‌ । अत एव “हरिष्वि'त्यादौ सोः पदत्वं न, लोकेऽपि बहुपत्रसत्व 
नैकस्मिन्‌ ज्येष्ठकनिष्ठत्वादिव्यवहारः - अयं मे ज्येष्ठः, कनिष्ठो, मध्यम' इति, किं त्वेकपुत्रसत्त एव । 

अनेन चाशास्रीयस्याप्यतिदेशः । अत एव “इयाय इत्यादौ एकाच्त्वनिबन्धनद्वित्वसिद्धिः । अत एव भवति' इत्यादौ 
“भूः इत्यस्याङ्गत्वम्‌, “इयान्‌' इत्यादौ कार्यकालपक्षे तद्धितान्तत्वनिबन्धनप्रातिपदिकत्वं च सिद्ध्यति, अन्यथा 
यस्माद्विहितस्तदादित्वाभावानन स्यात्‌ । 

यत्तु योऽर्थवांस्तत्रार्थस्य त्यागोपादानाभ्यामेकाञ्व्यपदेशः, यथा “इयाय' इत्यादावर्थवतो धातोरयं वर्णरूप एकोऽजिति 
कैयटः । तन्न, तस्य “एकपदा ्रगि "त्यत्र भाष्योक्तरीत्या मुख्यव्यवहारसत्वात्‌ । “एकपदा ऋगिःत्यत्र 'अर्थन युक्तो व्यपदेशः 
इति भाष्ये उक्तम्‌ । ऋक्त्वादेर्थशब्दोभयवृत्तित्वेन तस्याः शब्दमात्ररूपं पदमेकोऽवयव इत्यर्थं इति तदाशयः। 

तस्मादेकस्मिंस्तत्तद्धरमारोपेण युगपद्यथा ज्येष्ठत्वादिव्यवहारो यथा च “शिलापुत्रकस्य शरीरमिःत्यादौ 
एकस्मिनारोपितानेकावस्थाभिः समुदायरूपत्वाद्यारोपेण “एतस्य शरीरमि 'त्यादिव्यवहारस्तथा 
अत्रैकाच्त्वादिव्यवहारोपपत्तिरिति लोकन्यायसिद्धेयम्‌। 

न चासहाय एवैतत्परवत्तौ भवतीत्यत्र “भू` इत्यस्याङ्गत्वानापत्तिः, ससहायत्वादिति वाच्यम्‌, शपमादायाङ्गत्वे 
कार्य यस्माद्विहितस्तदादित्वे तस्य ससहायत्वाभावाल्लोके विजातीयकन्यासादिसत््वेऽप्येकपुत्रस्य “तस्मिन्ैवाऽयमेव ज्येष्ठ 
इत्यादिव्यवहारवत्‌। 

न चैवं निजौ चत्वार एकाच इति भाष्यासङ्गतिः, इकारस्यासहायत्वाभावेन तत्रैकाच्त्वानुपपादनादिति वाच्यम्‌, 
एकस्मिन्न त्यस्य अपर्यालोचनया तत्प्रवृत्तेः । 

“अर्थवता व्यपदेशिवद्धाव' इत्यत्रार्थवत्पदेनापि असहायत्वमुलक्ष्यते, अर्थबोधकेन शब्देन व्यपदेशिसदृशो भावः 
कार्य लभ्यत इति तदर्थः । प्रायोऽसहाय एवार्थवत््वात्‌ । 

“कुरुते इत्यादौ “तशब्दाकारोऽचामन्त्य' इति व्यवहारे स आदिर्यस्येति चासहाय एवेति तत्र व्यपदेशिवद्भावेन 
टिसंज्ञासिद्धिरित्यन्यत्र विस्तरः ॥ ३०॥ 


ननु गर्गादिभ्यो विहितो यञ्‌ तदन्तविधिना परमगर्गादिभ्योऽपि स्यादत आह - 
ग्रहणवता प्रातिपदिकेन तदन्तविधिर्नास्ति ॥ ३९॥ 

इयं च “समासप्रत्ययविधौ प्रतिषेध उगिद्र्णग्रहणवर्जमि'ति वार्तिकस्थप्रत्ययांशानुवादः । अत एवायं 
प्रत्ययविधिविषय एव । अत एव “येन विधिः” इति सूत्रभाष्ये प्रत्ययविधिभिन्ने “अष्ृनिःत्यादौ गृह्यमाणप्रातिपदिकेनापि 
तदन्तविधिप्रतिपादनं “स्वसा, परमस्वसे'त्याद्युदाहरणं च सङ्गच्छते । 

अत एव च तदन्तविधिसूत्रे भाष्ये समासेत्यादिनिषेधस्य कथनवदस्य न कथनम्‌ । सोऽपि निषेधो विशिष्य तत्तद्रूपेण 
गृहीतप्रातिपदिकसूत्र एव । ध्वनितं चेदम्‌ “समासे निष्कादिभ्य” इति सूत्रे भाष्ये । 

अत्र च ज्ञापकं “सपूर्वाच्च इति सूत्रम्‌, अन्यथा पूर्वादिनिः” इत्यत्र तदन्तविधिनैव सिद्धे किं तेन ॥ ३१॥ 


नन्वेवं  सुत्रान्ताक्‌, दशान्ताड्ड, एकगोपूर्वादि'त्यादेः केवलसूत्रशब्ददशन्शब्दैकशब्दादिष्वपि 
प्रवृत्तिर्व्यपदेशिवद्धावात्‌ स्यादत आह - 


व्यपदेशिवद्धावोऽप्रातिपदिकेन ॥ ३२ ॥ 
पूर्वात्‌ सपूर्वादिनिः इत्येकयोगे। एव कर्तव्ये पृथग्योगकरणमस्या ज्ञापकम्‌। न च “इष्टादिभ्य-" इति सूत्रेऽनुवृत््र्थ तथा 
पाठः, अत एव “अनिष्टी'त्यादिसिद्धिरिति वाच्यम्‌, ज्ञापकपरभाष्यप्रामाण्येन “अनिष्टीःत्यादिप्रयोगाणानामनिष्ठत्वात्‌, 
एकयोगेऽपि तावत उत्तसत्रानुवत्तौ बाधकाभावाच्च । 
अत॒ एव “नान्तादसङ्ख्यादेरि"ति चरितार्थम्‌, अन्यथा “पञ्चमः इत्यादावपि व्यपदेशिवद्भावेन 
सङ्ख्यादित्वात्बद्वयर्थ्य स्पष्टमेव । 
इयं च प्रातिपदिकग्रहणे एव न, तु प्रातिपदिकाऽप्रातिपदिकग्रहणे, तेन “उगितश्च इत्यत्र न दोष इति तत्रैव भाष्य स्पष्टम्‌ 


इयं ग्रहणवतेति च परिभाषा प्रत्ययविधिविषयैवेति “असमासे निष्कादिभ्यः” इति सूत्रे भाष्यकैयरयोः, तेन 
"अहनिनि?त्यादेः परमाहन्शब्दे केवलाहन्शब्दे च प्रवृत्तिरित्यन्यत्र विस्तरः ॥ ३२॥ 


ननु “वान्तो यि-” इत्यादौ यादौ प्रत्यय इत्यर्थः कथमत आह - 
यस्मिन्विधिस्तदादावल्ग्रहणे ॥ ३३॥ 
तदन्तविधेरपवाद इयम्‌ । वाचनिक्येषा “येन विधिः” इत्यत्र भाष्ये पठिता । अस्याश्च स्वरूपसतो सप्तमी निमित्तम्‌ । 
अत एव “नेड्वशि कृति” इत्यादौ वशादेः कृत इत्याद्यर्थलाभः। 
इयं च “आर्धधातुकस्येड्‌-” इति सूत्रे वलादेरित्यादिग्रहणसामर््याद्‌ विशेष्यविशेषणयोरुभयोः सप्तम्यन्तत्व एव 
प्रवर्तते, तेन “डः सि धुडि"त्यादौ सादेः पदस्येति नार्थः । 
“तीषसह-", “सेऽसिचि-" इत्यादौ यथा तादेरित्याद्यर्थलाभस्तथा शब्देन्दुशेखरे निरूपितम्‌ ॥ ३२३ ॥ 


'घटपटं घटपटौ" इत्यादिसिद्धये आह - 
सर्वो द्रन्द्रो विभाषयैकवद्द्रवति ॥ ३४॥ 

“दन्द्रश्च प्राणि-” इत्यादिप्रकरणाविषयः सर्वो द्रनद्र इत्यर्थः । “चार्थ द्रनद्रः" इति सूत्रेण समाहारेतरेतरयोगयोरविशेषेण 
्रनद्रविधाना-न्यायसिद्धेयम्‌ । “तिष्यपुनर्वस्वोः” इति सूत्रस्थं बहुवचनस्येति ग्रहणमस्या ज्ञापकम्‌ । तद्धीदं तिष्यपुनर्वस्वि?त्यत्र 
तद्न्यावृत््र्थम्‌ । 

न॒ चैवमप्यत्र “जातिरप्राणिनाम्‌” इति नित्यैकवद्धावेन बहुवचनाभावादिदं सूत्रं व्यर्थमिति वाच्यम्‌, 
तद्रैकल्पिकत्वस्याप्यनेन ज्ञापनात्‌ । न चैते प्राणिन इति वाच्यम्‌, “आपोमयः प्राणः” इति श्रुतेरद्धिर्विना ग्लायमानप्राणानामेव 
प्राणित्वात्‌ । स्पष्टं चेदं “तिष्यपुनर्वस्वोः-” इति सूत्रे भाष्ये । अत एव “दन््रश्च प्राणि-” इत्यादेः प्राण्यङ्गादीनामेव समाहार इति 
विपरीतनियमो न ॥ ३४ ॥ 


सर्वे विधयश्चछन्दसि विकल्प्यन्ते ॥ ३५॥ 


“व्यत्ययो बहुलम्‌” इति सूत्रे भाष्ये बहुलमिति योगविभागेन “षष्ठीयुक्तश्छन्दसि-"” इति सूत्रे वेति योगविभागेन चैषा 
साधिता, तेन 'प्रतीपमन्य, ऊर्मिर्युध्यति' इत्यादि सिद्धम्‌ । 'युद्ध्यत' इति प्राप्नोति ॥ ३५॥ 


ननु" क्षियः" इत्यादौ इयङ्‌ कथमत आह - 


प्रकृतिवदनुकरणं भवति ॥ ३६॥ 
“श्षियः' इति इयङ्निर्देशोऽस्या ज्ञापकः । तत्रैव प्रातिपिकत्वनिबन्धनविभक्तिकरणादनित्या चेयमिति “क्षियो दीर्घात्‌” 
इति सत्रे भाष्ये स्पष्टम्‌ ॥ ३६॥ 


ननु रामौ इत्यादौ वृद्धौ कृतायां कार्यकालपक्षे कथं पदत्वम्‌, उभयत 

आश्रयणेऽन्तादिवत््वाभावाद्यस्माद्विहितस्तदादितदन्तत्वा-भावादत आह - 
एकदेशविकृतमनन्यवत्‌ ॥। ३७॥ 

अनन्यवदित्यस्यान्यवन्नेत्यर्थः, तत्रान्यसादृश्यनिषेधेऽन्त्यत्वाभावःसुतराम्‌ । अत एव तादृशादर्थबोधः, अन्यथा 
शक्ततावच्छेदकानुपूर््यज्ञानात्ततो बोधो न स्यात्‌ । एवञ्च रामिति मान्तस्य यस्माद्रिहितस्तत्त्वम्‌ ओौ इत्यस्य परादिवत्वेन 
सुप्त्वमिति तदादितदन्तत्वमार्थसमाजग्रस्तम्‌। 

छिन्नपुच्छे शुनि श्रत्वव्यवहारवन्मान्ते तत्वं लोकन्यायसिद्धम्‌ । अत एव “प्राग्दीव्यत" इति सूत्रे भाष्ये 
दीव्यतिशब्देकदेशदीव्य-च्छब्दानुकरणमिदमित्युक्त्वा, "किमर्थं विकृतनिर्दशः? एतदेव ज्ञापयत्याचार्यो भवत्येषा परिभाषा 
एकदेशविकृतमनन्यवदित्युक्तम्‌। एतेन अयं न्यायः शाख्रीयकार्य एव शास््रीयविकार एवेत्यपास्तम्‌ । विकृतावयवनिबन्धनकार्य 
तु नायम्‌, छिननपुच्छे शुनि पुच्छव््वव्यवहारवद्‌ विकृतावयवव्यवहारस्य दुरुपपादत्वात्‌ । एवमक्तपरिमाणग्रहणेऽपि नायम्‌, 
उक्तयुक्तेः, एतत्‌ “येन विधिः" इत्यत्र भाष्यकेयटयोर्ध्वनितम्‌। 

यत्र त्वर्धं तदधिकं वा विकृतं तत्र जातिव्यञ्जकभूयोऽवयवदर्शनाभावेन तत्वाप्रतीतौ कार्यसिद्ध्यर्थं विकृतानल्‌- 
रूपावयवत्वप्रतीत्यर्थं च स्थानिवत्सूत्रम्‌ । क्वचित्तु लक्ष्यानुरोधान्न्यायानाश्रयणम्‌, तेन “अभीयादि'त्यादिसिद्धिः । 

स्पष्टं च क्वचिन्न्यायाप्रवृत्तिः “प्रथमयोः पूर्वसवर्णः” इत्यत्र केयटेन दशितित्यन्यत्र विस्तरः ॥ ३७॥ 

| इति शास्रत्वसम्पादनोदेशनामकं प्रथमं प्रकरणम्‌ ॥ 

अथ बाधनीजन्नाम द्वितीयं प्रकरणम्‌ 


पूर्वपरनित्यान्तरङ्गापवादानामुत्तरोत्तरं बलीयः ॥ ३८ ॥ 
पूर्वात्परं बलवत्‌, विप्रतिषेधशास्रात्‌ पूर्वस्य परं बाधकमिति यावत्‌ ॥ ३८ ॥ 


नन्वेवं भिन्धी?त्यत्र परत्वात्तातङा बाधितो धिर्न स्यादत आह - 
पुनः प्रसङ्गविज्ञानात्‌ सिद्धम्‌ ॥ ३९ ॥ 


नन्वेवं 'तिसुणामिःत्यत्र परत्वात्तिखादेशे पुनस्रयादेशः स्यादत आह - 
सकुद्रतौ विप्रतिषेधे यद्वाधितं तद्वाधितमेव ॥ ४०॥ 

तत्र क्वचिच्चरितार्थयोरेकस्मिन्‌ युगपदुभयोरसम्भवेन बाधकाभावात्‌ पर्यायेण तृजादिवच्छाखद्रयप्रसङ्गे नियमार्थं 
विप्रतिषेधसूत्रमिति “सकृद्रति'न्यायसिद्धिः । यथा तुल्यबलयोरेकः प्रेष्यो भवति, स तयोः पययिण कार्य करोति, यदा तमुभौ 
युगपत्‌ प्रेषयतो नानादिक्षु च कार्ये, तदा उभयोर्न करोति यौगपद्यासम्भवात्‌, तथा शास््रयोर्लकषयार्थयोः क्वचिल्लक्ष्ये यौगपद्येन 
परवृत्यसम्भवादप्रतिपत्तौ प्राप्रायामिदं परविध्यर्थम्‌ । तत्र कृते यदि पूर्वप्ानिरस्ति, तर्हिं तदपि भवत्येवेति पुनः 
प्रसङ्गविज्ञानसिद्धिरिति विप्रतिषेधसूत्रे भाष्ये स्पष्टम्‌ । 

यत्तु केयटादयो व्यक्तौ पदार्थ प्रतिलक्ष्यं लक्षणोपप्लवादुभयोरपि शास््रयोस्तल्लक्ष्यविषयोसचारितार्थ्येन पययिण 
दरयोरपि प्राप्तौ परमेवेति नियमार्थमिदमिति “सकृद्रति'न्यायसिद्धिः । अत्र॒ पक्षे एतन्नियमवशात्‌ 
एतल्लक्ष्यविषयपूर्वशास््रानुपप्लव एव । जातिपक्षे तु उदेश्यतावच्छेदकाक्रान्ते क्वचिल्लक्ष्ये चरितार्थयोर््रयोः शाखयोः 
“सत्प्रतिपक्ष'न्यायेन युगपद्भयासम्भवरूपविरोधस्थल उभयोरप्यप्राप्तौ परविध्यर्थमिदमिति पुनः प्रसङ्गविज्ञानसिद्धिरित्याहुः । 
तन्न, व्यक्तिपक्षे सर्वं लक्ष्यं शाखं व्याप्नोति, न जातिपक्षे इत्यत्र मानाभावात्‌ । न ब्राह्मणं हन्यादिःत्यादौ 
जात्याश्रयसकलव्यक्तिविषयत्वार्थमेव जातिपक्षाश्रयणस्य भाष्ये दर्शनात्‌ 

अत एव “सरूपःसूत्रे भाष्ये जातौ पदार्थऽनवयवेन साकल्येन विधिप्रवृत्तेः "गौरनुबन्ध्यः इत्यादौ 
सकलगवानुबन्धनासम्भवात्‌ कर्मणो वैगुण्यमुक्तम्‌ । द्रव्यवादे चासर्वद्रव्यावगते “गौरनुबन्ध्यः इत्यादावेकः 
शास््रोक्तोऽपरोऽशास्रोक्त इत्यक्तम्‌ । किञ्च न हि भाष्योक्ततृजादि-दृष्टान्तस्य व्यक्तिपक्ष एव सर्वविषयत्वं न जातिपक्ष इत्यत्र 
मानमस्ति। 

अपि च व्यक्तिपक्षेऽप्यन्यव्यक्तिरूपविषयलाभेन चरितार्थयोरियं व्यक्तिर्विरोधात्स्वविषयकत्वं न कल्पयतीति वक्तु 
शक्यम्‌ । जातिपक्षेऽपि तज्जात्याश्रयतद्‌व्यक्तिविषयकत्वमेव नै तद्यक्तिविषयत्वमित्यत्र विनिगमकाभावः। 

तत्र लक्षयानुसारात्‌ क्वचिच्छाखरीयदृषटान्ताश्रयणम्‌, क्वचिल्लौकिकदृष्टान्ताश्रयणमिति भाष्यसम्मतमार्ग एव युक्त इति 
बोध्यम्‌ । द्वयोः कार्ययो्यौगपदेनासम्भव एव विप्रतिषेधशास्रोपयोगी । इदम्‌ “इको गुणेति सूत्रे केयटे स्पष्टम्‌ । यथा 
“शिष्टादि'त्यादौ तातङ्‌-शाभावयोर्युगपत्‌ प्रवृत्तौ स्वत्वनिमित्तानन्तयसिम्भवो यद्यपि तातङदेः स्थानिवद्धावेनास्त्येव तत्‌, 
तथाप्यादेशप्रव््युत्तरमेव स, न तु तत्परवृत्तिकाले । एवं नुम-तृज्वत्वयोः प्रियक्रोषटूनी "त्यादौ युगपदसम्भवो "यदागमा ' इत्यस्य 
नुम्परवृत्यत्तं प्रवृत्तः । एवं भभिन्द्धी'त्यत्र तातडधिभावयोर्युगपदेकस्थानिसम्बन्धस्य अङ्गरूपनिमित्तानन्तर्यस्य चासम्भवो 
बोध्यः । नुम्नुटोरपि नुट्यजादिविभक्त्याऽऽनन्तर्यबाधो नुमि हस्वान्ताङ्गबाध इत्यसम्भवाद्प्रतिषेधः | 

क्वचिदिष्टानुरोधेन पूर्वशास्र स्वरितत्वप्रतिज्ञाबलात्‌ स्वरितेनाधिकं कार्यमित्यर्थातूर्वमेव भवति । तेन सवं 
पूर्वविप्रतिषेधा सङ्गृहीता इति “स्वरितेने"ति सूत्रे भाष्ये । विप्रतिषेधसूत्रस्थपरशब्दस्य इष्टवाचित्वात्‌ तत्सङ्ग्रह इति 


विप्रतिषेधसूत्रे भाष्ये ॥ ४०॥ 


नन्वेवम्‌ "एधते" इत्यादौ परत्वाद्रिकरणे “अनुदात्तडित” इत्यादिनियमानुपपत्तिः, तेन व्यवधानादत आह - 
विकरणेभ्यो नियमो बलीयान्‌ ।। ४९॥ 

अत्र “वृद्भ्यः स्यसनोरि"ति सूत्रेण स्ये विभाषाऽतङ्विधानं ज्ञापकम्‌, अन्यथा स्यव्यवधाने नियमाप्रवत्तौ 
सामान्यशासख्रेणोभयसिद्धौ विकल्पविधानं व्यर्थं स्यात्‌ । अत्रार्थ ज्ञापिते तु स्य इति तत्र विषयसप्तमी बोध्येति “अनुदात्तडित' 
इत्यत्र भाष्यकैयटयोः स्पष्टम्‌ । 

विकरणव्यवधानेऽपि नियमप्रवृ्तरिदं ज्ञापकमिति “शदेः शित” इत्यत्र भाष्ये ध्वनितम्‌ । 

वस्तुतः अस्माज्ज्ञापकादनुदात्तडित इत्यादिप्रकरणं तिबादिविध्येकवाक्यतया विधायकम्‌ । तत्र “धातोरि"ति 
विहितपञ्चमी, तत्समानाधिकरणमनुदात्तडित इत्यादिविहितविशेषणमेव । एवञ्च लावस्थायां स्येऽपि तदन्यवधानेतङ्सिद्धिः 
। शबादिभ्यस्तु पूर्वमेव नियमः । यद्रा लमात्रापिक्षत्वात्‌ अन्तरङ्गा आदेशा लकारविशेषपेश्षत्वात्‌ स्यादयो बहिरङ्गा इति 
दिग्योगलक्षणपञ्चम्यामपि न दोषः । अत्र पक्षे “वृद्भ्यः स्येति सूत्रं स्यविषय इति व्याख्येयम्‌ । आत्मनेपदशब्दादौ भाविसंज्ञा 
आश्रयणीयेति तत्वम्‌ । 

भिननवाक्यतया सामान्यशास्नरविदितानां नियमे तु लुगादिनैव नियमेन जातनिवृत्तिरङ्गीकार्या । “भुक्तवन्तं प्रति मा 
भुट्क्था" इति ब्रूयात्‌, किं तेन कृतं स्यादिति न्यायस्तु नात्र शास्र आश्रयितुं युक्तः, नियमादिशास्राणां वैयरथ्यापित्तेः । 

ध्वनितं चेदं “स्थानेऽन्तरतमः'' इति सूत्रे भाष्ये । शास््रानर्थक्यन्तु वद्धिसंज्ञासूत्रे तिरस्कृतम्‌ । सामान्यशास्रेणोत्पत्तिस्तु 
सरूपसूत्रस्थ-केयटरीत्या प्रधानानुरोधेन गुणभेदकल्पना तावत्प्रकृतिकल्पनया कार्या, प्रत्ययनिवृत्तौ च तत्कल्पितप्रकृतेरपि 
निवृत्तिः कल्प्येति गौरवमित्यन्यत्र विस्तरः ॥ ४१ ॥ 


परान्नित्यं बलवत्‌ ॥ ४२॥ 
कृताकृतप्रसङ्गित्वात्‌ । तत्र अक्लुप्ताभावकस्य अभावकल्पनापिक्षया क्लुप्ताभावकस्यैव तत्कल्पनमुचितमिति 
नित्यस्य बलवत्त्वे बीजम्‌, तदाह - कृताकृतप्रसङ्गि नित्यम्‌, तद्विपरीतनित्यम्‌। अत एव “तुदतीत्यादौ परादपि गुणानित्यत्वात्‌ 
शप्रत्ययादिर्भवति ॥ ४२॥ 


यद्व्यक्तिसम्बन्धितया पूर्व प्रवृत्तिः, तद्व्यक्तिसम्बन्धितयैव पुनः प्रवृत्तौ कृताकृतप्रसङ्गित्वमित्याशयेनाह - 
शब्दान्तरस्य प्राप्नुवन्विधिरनित्यो भवति ॥ ४३॥ 
इदं “शदेः शित” इति सूत्रे भाष्ये स्पष्टम्‌ । तत्र हि न्यविशत इत्यत्र विकरणे कृते तदन्तस्याड्‌ कृते 
धातुमात्रस्येत्यडनित्य इत्युक्तम्‌ ॥ ४३ ॥ 


एतत्तुल्यन्यायेनाह - 
शब्दान्तरात्‌ प्राप्नुवतः शब्दान्तरे प्राप्नुवतश्चानित्यत्वम्‌ ।। ४४ ॥ 

एतन्मूलकमेवाऽह - 
लक्षणान्तरेण प्राप्नुवन्विधिरनित्यः । ४५॥ 
अतिदेशविषये इयम्‌ “असिद्धवत्‌” सूत्रे केयटेनोक्ता ॥ ४५ ॥ 


यदा तु शाख्व्यतिरेकेण तद्विधेयकार्ययोरेव नित्यत्वादिविचारो यदापि व्यक्तिविशेषाश्रयणाभावः, तदाह - 
क्वचित्‌ कृताकृतप्रसङ्गमात्रेणापि नित्यता ॥ ४६॥ 
कृते द्वितीये नित्यत्वेनाभिमतस्य पुनः प्रसङ्गमात्रं नित्यत्वन्यवहारे प्रयोजकम्‌, न 
बाधकाबाधितफलोपहितप्रसङ्गोऽपि तथेति भावः ॥ ४६॥ 

तदाह - 
यस्य च लक्षणान्तरेण निमित्तं विहन्यते न तदनित्यम्‌ ।॥ ४७॥ 


क्वचित्तु बाधकानाधितफलोपहितप्रसङ्ग एव गृह्यते, तदह - 
यस्य च लक्षणान्तरेण निमित्तं विहन्यते तदप्यनित्यम्‌ ॥ ४८ ॥ 
सप्तमे केयटेन एतदुपष्टम्भकं लोकव्यवहारद्रयमुदाहृतम्‌ - “वालिसुग्रीवयोर्युध्यमानयोर्भगवता वालिनि हतेऽपि 
सुग्रीवस्य वालितः प्राबल्यं न व्यवहरन्ति, भगवत्सहायैः पाण्डवैर्जये लब्धेऽपि पाण्डवानां प्राबल्यं व्यवहरन्ति चे'ति । सर्व चेदं 
लक्ष्यानुरोधाद्‌ व्यवस्थितम्‌ ॥ ४८॥ 


"लुटः प्रथमस्ये"ति सूत्रे भाष्ये - 
स्वरभिन्नस्य प्राप्नुवन्विधिरनित्यो भवति ॥ ४९॥ 

इति पठ्यते । 

यत्र त्वेकस्यैव कार्यस्य परत्वं नित्यत्वं च, तत्रेच्छयाऽन्यतसत्तदभयं वा तस्य बलव््वे नियामकमुल्लेख्यम्‌। अत एव 
तत्र तत्र परत्वानित्यत्वाच्चेति भाष्ये उच्यते । 

वस्तुतस्तत्र परत्वादित्युक्तिरेकदेशिनः । स्पष्टं चेदं॒विप्रतिषेधसूत्रकेयटे । “णौ चडी"ति हस्वापक्षया 
नित्यत्वान्तरङ्गत्व-प्रयुक्तद्वित्वस्य प्रथमतः प्रवृत्तौ नित्यत्वादित्येव भाष्य उक्तम्‌ । एवं नित्यान्तरङ्गयोर्बलव््वमपि 
यौगपद्यासम्भव एवेति बोध्यम्‌ ॥ ४९॥ 


नित्यादप्यन्तरङ्गं बलीयः, अन्तरङ्गे बहिरङ्गस्यासिद्धत्वात्‌ तदाह - 
असिद्धं बहिरङ्गमन्तरङ्गे ॥ ५० ॥ 
अन्तर्मध्ये = बहिरङ्गशास््रीयनिमित्तसमुदायमध्ये, जन्तर्भूतान्यङ्गानि निमित्तानि यस्य तदन्तरङ्गम्‌ । एवं 
तदीयनिमित्तसमुदायाद्‌ बहिर्भूताङ्कं बहिरङ्गम्‌ । एतच्च “ खरवसानयोरि ”ति सूत्रे “ असिद्धवत्‌ ” सूत्रे च भाष्यकेयरयोः 
स्पष्टम्‌। 

अत्राङ्गशब्देन शब्दरूपं निमित्तमेव गृह्यते, शब्दशासखरे तस्यैव प्रधानत्वात्‌, तेन अर्थनिमित्तकस्य न बहिरङ्गत्वम्‌ । 
अत एव न तिसृचतसु इति निषेधश्चरितार्थः, अन्यथा स््रीत्वरूपार्थनिमित्तकतिस्पेक्षयाऽन्तरङ्गत्वात्‌ त्रयादेशे तदसङ्गतिः 
स्पष्टैव । अत एव त्रयादेशे खन्तस्य प्रतिषेधः इति स्थानिवत्‌ सूत्रस्थभाष्यवार्तिकादि सङ्गच्छते । 

एतेन गौधेरः पचेदित्यादौ एयादीनामङ्गसंज्ञासापेक्षत्वेन बहिरङ्गतया असिद्धत्वाद्रलिलोपो न स्यादिति परास्तम्‌ । 
एयादेशादेरपरनिमित्तकत्वेन अन्तरङ्गत्वाच्च | 

ननु येन विधिस्तदन्तस्येति सूत्रे भाष्ये इको यणचीत्यादावपि तदन्तविधौ स्योन इत्यत्र अन्तरङ्गत्वाद्यणो 
गुणबाधकमिष्यते । तन सिद्ध्येत्‌, ऊनशब्दमाश्चित्य यणादेशो नशब्दमाश्रित्य गुण इत्यन्तरङ्गत्वाद्‌ गुण एव स्यादित्युक्तम्‌ 

अत्र कैयटः - सिवेर्बाहुलकादौणादिके नप्रत्यये गुणवलोपोढां प्रसङ्ग ऊटपवादत्वाद्रलोपं बाधते गुणं त्वन्तर्ड्गत्वाद्‌ 
बाधते । गुणो ह्यङ्गसम्बन्धिनीमिग्लक्षणां लघ्वीमुपधामार्धधातुकं चाश्रयति । ऊट्‌ तु वकारान्तमङ्गमनुनासिकादिञ्च 
प्रत्ययमित्यल्पपक्षत्वादन्तरदङ्गः । तत्र कृते यण्गुणौ प्राप्नुत इति । एवञ्च संज्ञपक्षस्यापि बहिर्ड्गत्वं स्पष्टमेवोक्तमिति चेन । 
तदन्तविधावपि बहुपदा्थपिक्षत्वरूपबहिरङ्गत्वस्य गुणे सत्वेन तत्र दोषकथनपरभाष्यासङ्गतेः, बहिर्ड्गान्तरङ्गशब्दाभ्यां 
बहपेक्षत्वाल्पापक्षत्वयोः शब्दमर्यादयाऽलाभाच्च । तथा सति असिद्धं बहपेक्षमल्पापेक्ष इत्येव वदेत्‌ । अत एव 
विप्रतिषेधसूत्रभाष्यये गुणाद्यणादेशोऽन्तरङ्गत्वादित्यस्य स्योन इत्युदाहरणम्‌, न तु गुणादूडन्तरङ्गत्वादित्युक्तम्‌ । त्वद्रीत्या 
तदपि वक्तुमुचितम्‌ । प्राथम्यात्तदेव वा वक्तुमुचितम्‌ । मम त्वन्तरङ्गपरिभाषया तद्रारणासम्भवात्तननोक्तम्‌। 

किञ्च सिद्धान्ते नित्यत्वाद्‌ गुणात्‌ पूर्वमूद्‌, गुणस्तु ऊढि यणा बाधितत्वादनित्यः । ऊनशब्दमा्रित्येत्यादिभाष्येण च 
परिभाषायामङ्गशब्देन सप्तम्याद्यन्ततयोपात्तं शब्दरूपं गृह्यत इति स्पष्टमेवोक्तम्‌। 

यत्तु कैयटेन तदन्तविधिपक्षे परत्वाद्‌ गुणः प्राप्नोतीत्युक्तम्‌, तत्तु नशब्दमाश्रित्येत्यादिभाष्यासङ्गत्या चिन्त्यम्‌ । 

वलिलोपेऽन्तरङ्गपरिभाषा न प्रवर्तत इति तु न युक्तम्‌, तत्सूत्रे भाष्य एव ब्रश्चादिषु लोपातिप्रसङ्गमाशङ्क्य 
उपदेशसामर्थ्याननन । न च वृश्चतीत्यादौ चारितार्थ्यम्‌, बहिरङ्गतया सम्प्रसारणस्यासिद्धत्वेन पूर्वमेव तत्प्राप्ेरिति भाष्योक्तेः । 

यत्तु नलोपस्य षटसंज्ञायामसिद्धत्वात्‌ पञ्च इत्यत्र न षडिति निषेध इति। तच्चिन्त्यम्‌, नलोपस्य हि पदसंज्ञासापेक्षत्वेन 
बहिरङ्गत्वं वाच्यम्‌ । तच्च न, संज्ञाकृतबहिरङ्गत्वस्यानाश्रयणात्‌ । पञ्च इत्यत्र निषेधस्तु स्ियां यत्‌ प्राप्नोति तन्नेति 
व्याख्यानसामर्थ्यन भूतपूर्वषट्त्वमादायेति बोध्यम्‌। 

अत एव कृति तुग्प्रहणं चरितार्थम्‌ । वुत्रहभ्यामित्यादौ पदत्वनिमित्तकत्वेऽपि नलोपस्य बहिरङ्गत्वाभावात्‌ । भ्यामः 
पदसंज्ञानिमितत्वेऽपि नलोपस्य तन्निमित्तकत्वाभावात्‌ । परम्परया निमित्तत्वमादाय बहिरङ्गत्वाश्रयणे तु न मानम्‌ । ध्वनितं 
चेदं नलोपः सुबिति सूत्रे भाष्य इति तत्रैव भाष्यप्रदीपोद्योते निरूपितम्‌। 

अन्तरङ्गे कर्तव्ये जातं तत्कालप्राप्तिकञ्च बहिरङ्गमसिद्धमित्यर्थः । वृश्चादिषु पदसंस्कारपक्ष समानकालत्वमेव 
द्रयोरिति बोध्यम्‌। 

एतेन अन्तरङ्गं बहिरङ्गाद्‌ बलीय इति परिभाषान्तरमित्यपास्तम्‌ । एनमाश्रित्य विप्रतिषेधसूत्रे भाष्ये तस्याः 
प्रत्याख्यानाच्च । 

अन्तरङ्गशास्रत्वमस्या लिङ्गम्‌ 

इयं च त्रिपाद्यां न प्रवर्तते, त्रिपाद्या असिद्धत्वात्‌ । अस्याञ्च वाह ऊट्‌ सूब्रस्थमूटुग्रहणं ज्ञापकमित्येषा 
सपादसप्ताध्यायीस्था । अन्यथा सम्प्रसारणमात्रविधानेन लघृपधगुणे वृद्धिरेचीति वृद्धौ विश्वह इत्यादिसि द्धस्तद्रयर््य स्पष्टमेव । 
सत्यां ह्येतस्यां बहिरङ्गसम्प्रसारणस्य असिद्धत्वाल्लघृपधगुणो न स्यात्‌। न च पुगन्तेति सूत्रे निमित्तमिको विशेषणम्‌ अत एव 
भिनत्तीत्यादौ न गुणः । एवञ्च नाजानन्तर्य इति निषेधात्‌ कथं परिभाषाप्रवृत्तिरिति वाच्यम्‌; प्रत्ययस्याङ्गांश 
उत्थिताकाङ्क्षत्वेन तत्रैवान्वयात्‌ । पुगन्तेत्यादौ कर्मधास्याश्रयणेन प्रत्ययपराङ्गवयवलघृपधारूपेको गुण इति इको गुणवृद्धी 
इति सूत्रभाष्यसम्मतेऽर्थ भिनत्तीत्यादावदोषाच्च । 


अकारान्तोपसर्गेऽनकारान्ते चोपपदे वहेवहिर्वा ण्विविचौ अनभिधानान्नस्त एव । वायृहंत्यादि तु ऊहतेः क्विपि 
बोध्यम्‌ । धातूनामनेकार्थत्वान् प्रादृहोढेत्यस्यापि प्रवृत्तिः । 

न च कार्यकालपक्षे त्रिपाद्यामेतत्प्रवृत्तिर्दवरिति वाच्यम्‌, पूर्वं प्रति परस्यासिद्धत्वादन्तरङ्गाभावेन पूर्वस्य 
तन्निरूपितबहिरङ्गत्वाभावात्‌ तया तस्यासिद्धत्वप्रतिपादनासम्भवात्‌ । न चानया पूर्वस्यासिद्धत्वादभावेन तं प्रति परासिद्धत्वं 
पूर्वत्र इत्यनेन वक्तुमशक्यमिति वाच्यम्‌, एवं हि विनिगमनाविरहादुभयोरपि अप्रवृत्यापत्तः । किञ्च पूर्वत्रेत्यस्य प्रत्यक्षत्वेन 
तेनानुमानिक्या अस्या बाध एवोचितः । अतः कार्यकालपक्षेऽपि त्रिपाद्यामस्या अनुपस्थितिरेव । 

अत एव कार्यकालपक्षमेवोपक्रम्य उक्तयुक्तीरुक्त्वा अतोऽयुक्तोऽयं परिहारो न वा बहिरङ्गलक्षणत्वात्‌ इत्युक्तं 
विसर्जनीयसूत्रे भाष्ये सिद्धान्तिना । त्रिपादीस्थे अन्तरङ्गे कर्तव्येऽयं परिहारो न युक्त इति तदर्थः । किन्तु वचनमेव 
आरन्धव्यमिति तदाशयः। 

अत एव निगाल्यत इत्यादौ लत्वार्थ तस्य दोष इति वचनमेवारब्धम्‌, अन्यथा अन्तरङ्गत्वाण्णिलोपात्पूर्व 
वैकल्पिकलत्वे तद्यथ स्पष्टमेव | 

येऽपि लक्ष्यानुरोधात्‌ आनुमानिक्याऽप्यन्तरङ्गपरिभाषया प्रत्यक्षसिद्धस्य पू्तरत्यस्य बाधं वदन्ति, तेऽपि 
लक्षणैकचक्ुर्भिनादिर्तव्या इति दिक्‌ | 

अत एव ओमाङोश्च इत्याङ्ग्रहणं चरितार्थम्‌ । तद्धि खट्वा + आ + ऊढ इत्यत्र परमपि सवर्णदीर्घं बाधित्वा 
अन्तरङ्गत्वाद्‌ गुणे कृते वुद्धिप्राप्ौ पररूपार्थम्‌ । साधनबोधकप्रत्ययोत्पत्यनन्तर पूर्वं धातोरुपसर्गयोगे पश्चात्‌ खट्वाशब्दस्य 
समुदायेन योगाद्‌ गुणस्यान्तरङ्गत्वमिति सम्प्रसारणाच्च इति सत्रे भाष्ये स्पष्टम्‌ । एहीत्यनुकरणस्य शिवादिशब्दसम्बन्धे तु 
नास्य प्रवृत्तिः, ज्ञापकपरसम्प्रसारणाच्चेति सूत्रस्थभाष्यप्रामाण्येनानित्यं प्रकृतिवदनुकरणमित्यतिदेशमादाय लब्धाङ्गत्वे 
एतत्प्रवृततेः। 

यतु पूर्वं धातुरुपसर्गेण युज्यते पश्चात्‌ साधनेन उपसर्गेण तत्संज्ञकशब्देन साधनेन कारकेण तत्परयक्तकार्येण च । अत 
एव अनुभूयत इत्यादौ सकर्मकत्वात्‌ कर्मणि लटि लकारसिद्धिरिति । तन्न, क्रियायाः साध्यत्वेन बोधात्‌ साध्यस्य च 
साधनाकाङ्क्षतया तत्सम्बन्धोत्तरमेव निशितक्रियाबोधेन साधनकार्यप्रवृत्युत्तरमेव क्रियायोग निमित्तोपसर्गसंज्ञकस्य 
सम्बन्धौचित्यात्‌ । अत एव सुटूकात्पू्वं इति सूत्रे पूर्वं धातुरुपसर्गणेत्युक्त्वा नैतत्सारम्‌, पूर्वं धातुः साधनेन युज्यते, 
पश्चादुपसर्गेणत्युक्त्वा उक्तयुक्त्याऽस्यैव युक्तत्वमुक्तम्‌ - साधनं हि क्रियां निवर्तयतीत्यादिना भाष्ये । उपसर्गदयोत्यार्थान्तभविण 
धातुनैवार्थाभिधानादुक्तषु कर्मणि लकारादिसिद्धिः । पश्चाच्छरोतृबोधाय द्योतकोपसर्गसम्बन्धः । 

एवं च अन्तरङ्गतरार्थकोपसर्गनिमित्तः सुट्‌ संकृतीत्यवस्थायां द्वित्वादितः पूर्व प्रवर्तते, ततो द्वित्वादि । 

अत एव प्रणिदापयतीत्यादौ णत्वं यदागमा इति न्यायेन समाहितं भाष्ये । 

अत एव प्रत्येति प्रत्यय इत्यादिसिद्धिः, अन्यथाऽन्तरङ्गत्वात्‌ सवर्णदीर्घं रूपासिद्धिः। 

यदुपसर्गनिमित्तकं कार्यमुपसगथिश्रितं विशिष्टोपसर्गनिमित्तत्वात्तद्‌ अन्तरङ्गम्‌ । यत्तु न॒ तथा, तत्र 
पूर्वागतसाधननिमित्तकमेवान्तरदङ्गम्‌ । अत एव न धात्विति सूत्रे रद्ध इत्यत्र गुणो बहिरङ्ग इति भाष्ये उक्तम्‌ 

किञ्च पूर्वमुपसर्गयोगे धातूपसर्गयोः समासे एेकस्वय्यापत्तिरिति उपपदमतिङ्‌ इति सूत्रे भाष्ये स्पष्टम्‌ । 

भावार्थप्रत्ययस्यापि पूर्वमेवोत्पत्तिः । अत एव णेरध्ययने इति निर्दशः सङ्गच्छते । इदं च सामान्यपेक्षज्ञापकम्‌, 
भावतिडोऽपि पूर्वमुत्पत्ते, अन्यथा तत्र॒ समासापत्तिः । तिडि तु अतिडिति निषेधान तत्र॒ दोषो यदि 
भावतिङ्युपसर्गयोगोऽस्तीत्यलम्‌। 

यत्तु विशेषापेक्षात्‌ सामान्यापेक्षमन्तरङ्गम्‌, विशेषापेक्षे विशेषधर्मस्य अधिकस्य निमित्तत्वात्‌ । यथा रुदादिभ्यः 
सार्वधातुके इत्यत्र सुदादित्वं सार्वधातुकत्वं च । तत्र सार्वधातुकज्ञानाय प्रकृतेर्धातुत्वज्ञानं प्रत्ययस्य प्रत्ययत्वज्ञानं 
चावश्यकमिति यासुडन्तरङ्गः। 

एतेन यद्‌ अनुदात्तङित इति सूत्रे केयटेनोक्तम्‌ _ लमात्रापेक्षयाऽन्तरङ्गास्तिबादयो लकारविशेषपेक्षत्वाद्‌ बहिरङ्गाः 
स्यादय इति, तत्परास्तम्‌, विशेषापेक्षत्वेऽपि तस्य सामान्यधर्मनिमित्तकत्वाभावेन तत्त्वस्य द्रूपपादत्वात्‌, परनिमित्तकत्वेन 
स्यादीनां बहिरड्गत्वाच्चेति । तन्न, विशेषस्य व्याप्यत्वेन व्यापकस्यानुमानेन उपस्थितावपि तस्य निमित्तत्वे मानाभावेन 
अधिकधर्मनिमित्तकत्वानुपपादनात्‌, भाष्ये एवंविधाऽन्तरङ्गबहिरङ्गभावस्य क्वाप्यनुल्लेखाच्च । 

यत्तु - मतुप्सूत्रे भाष्ये पञ्च गावो यस्य सन्ति स॒ पञ्चगुरित्यत्र मतुप्प्राध्िमाशङ्क्य प्रत्येकसामर्थ्यात्‌ 
समुदायादप्रातिपदिकत्वात्‌ समासासमासेनोक्तत्वादिति सिद्धान्तिनोक्ते नैतत्सारम्‌, उक्तेऽपि हि प्रत्ययार्थं उत्पद्यते द्विगोस्तद्धितो 
यथा पाञ्चनापितिरिति पूर्वपक््युक्तिभष्यि । द्विगोर्लुगनपत्ये इति लुग्विधानात्‌ तद्धितार्थद्विगोस्तद्धितो भवति पञ्चगुशब्दश्च 
द्विगुरिति तदाशयं कैयटः । ततो द्वैमातुरः, पाञ्चनापितिः, पञ्चसु कपालेषु संस्कृत इत्यादौ सावकाशद्िगोर्बहूत्रीहिणा प्रकृते 
परत्वाद्‌ बाध इत्याशयेन नैष द्विगुः, कस्तर्हि बहुव्रीहिरिति सिद्धान्तिनोक्ते तमवकाशमजानानोऽपवादत्वाद्‌ द्विगुः प्राप्नोतीति 
पूर्वपक्षी । अन्यपदार्थे सुबन्तमात्रस्य विधीयमानबहुत्रीहेः संख्यायास्तद्धितार्थ विधीयमानो द्विगुर्विशेषविहितत्वाद्‌ बाधकः 
प्राप्नोतीति कैयटः । ततः सिद्धान्त्येकदेश्याह - अन्तरङ्गत्वाद्‌ बहुत्रीहिः । काऽन्तरदङ्गता ? अन्यपदार्थ 
बहुत्रीहिर्विशिष्टेऽन्यपदार्ं द्विगुस्तसिमिंश्चास्य तद्धितेऽस्तिग्रहणं क्रियत इति । चैषा सिद्धानत्यक्तिः, एतावताप्यपवादत्वाहानेः । 
अच्सामान्यापेक्षयणो विशिष्टसवर्णाजपेक्षदीर्घण बाधदर्शनात्‌ । किञ्च उक्तरीत्या परत्वेन बाधसिद्धेः । किञ्चात्र 
अधिकापेक्षत्वेनैव बहिरङ्गत्वम्‌, न केवलविशेषापक्षत्वेनेति नैतद्धाष्यारूढं विशेषपेक्षस्य बहिरङ्गत्वम्‌ । अत एव 
मुबन्तसामान्यापेक्षो बहुत्रीहिस्तद्विशेषापेक्षो द्विगुरिति नोक्तं भाष्ये । 

न च अर्थकृतबहिरङ्गत्वस्य अनाश्रयणादिदमयुक्तम्‌, एकदेश्युक्तित्वेन अदोषात्‌। अत एवास्तिग्रहणं नोपाध्यर्थम्‌, किं 
त्वस्तिशब्दान्मतुबर्थमिति त्वदभिमतं बहिर्ड्गत्वमपि द्विगोनास्तीति प्रतिपाद्य, सिद्धान्तिना _ मत्वर्थ द्विगोः प्रतिषेधो वक्तव्यः 
इति वचनेनैतत्सिद्धमित्युक्तम्‌ । अत एव॒ तदोः सः साविति सूत्रेऽनन्त्ययोरिति चरितार्थम्‌, अन्यथा 
प्रत्ययसामान्यापेक्षत्वेनान्तरङ्गत्वात्‌ अन्त्यस्यात्वेऽनन्त्यस्थैव सत्त्वे सिद्धे तद्वैयर्थ्यं स्पष्टमेव । 

पादः पदिति सूत्रे भाष्यकेयटयोरपि एतदन्तरङ्गत्वाभाव एव सूचित इति सुधियो विभावयन्तु । 

नन्वेवम्‌ असुसुवदित्यत्र॒ लघृपधगुणादुवडोऽल्पनिमित्तत्वाभावादुवड न॒ स्यादिति चेन । तत्र 
अन्तःकार्यत्वरूपान्तरङ्गत्वसत्त्वात्‌ । अन्तः कार्यत्वं च पूर्वपस्थितनिमित्तकत्वम्‌, अङ्गशब्दस्य निमित्तपरत्वात्‌। 

इदमन्तरदङ्गत्वं लोकन्यायसिद्धमिति मनुष्योऽयं प्रातरुत्थाय शरीरकार्याणि करोति, ततः सुहृदाम्‌, ततः सम्बन्धिनाम्‌ 
। अर्थानामपि जातिव्यक्तिलिङ्गसंख्याकारकाणां बोधक्रमः शास्रकृत्कल्पितः, तत्क्रमेणैव च तद्रोधकशन्दप्रादुर्भावः कल्पितः 
इति तत्क्रमेणैव तत्कार्याणीति पट्‌व्येत्यादौ अन्तरङ्गत्वात्‌ पूर्व पूर्वयणादेशः पर्यणादेशस्य बहिरड्गतयाऽसिद्धत्वादित्यनेन 
अचः परस्मिनिति सूत्रे भाष्य स्पष्टम्‌ 

तदपि युगपत्पराप्र पूर्वप्वृत्तिनियामकमेव । यथा पटव्येत्यत्र पदस्य विभज्यान्वाख्यान, न तु जातस्य बहिरङ्गस्य 
तादृशेऽन्तरदङ्गेऽसिद्धतानियामकम्‌, प्रागुक्तलोकन्यायेन तथैव लाभादिति वाह ऊद्‌ सूत्रे कये स्पष्टम्‌। अत एव वाय्वोरित्यादौ 
वलि लोपो यणः स्थानिवत्वेन वारितः अचः परस्मिननित्यत्र॒ भाष्यकृता । क्रमेणान्वाख्याने तु उक्तोदाहरणे 
पूर्वप्रवृत्तिकत्वमन्तरङ्गत्वं बहिरङ्गस्यासिद्धत्वमपि निमित्ताभावादप्रापिरूप बोध्यम्‌| 

यत्त॒ एवंरीत्या पूर्वस्थानिकमप्यन्तरड्गमिति । तच्चिन्त्यम्‌, स्रजिष्ठ॒ इत्यादौ विन्मतोर्लुकि 
टिलोपस्यापवादविन्मतो्लुक्प्रवृत्या जातिपक्षाश्रयणेन वारणप्रयासस्य प्रकृत्यैकाजिति सूत्रप्रयोजनखण्डनावसरे 
भाष्यकृत्कृतस्य नैष्फल्यापत्तः, त्वदुक्तरीत्या विन्मतोर्लुको बहिग्डगासिद्धत्वेन अनायासतस्तद्रारणात्‌, भाष्ये ईदृशरीत्या 
बहिरङ्गासिद्धत्वस्य क्वाप्यनाश्रयणाच्च । परिभाषायामङ्गशब्दस्य निमित्तपरत्वाच्च । 

इयं चोत्तरपदाधिकारस्थबहिरढ्गस्य नासिद्धत्वबोधिकेति इच एकाचोऽमिति सूत्रे भाष्ये पूर्वपक्षयुक्तिरिति, सा 
नाऽदर्तव्या । परन्तप इत्यादावनुस्वारे नासिद्धत्वं मुमस्िपाद्यां तदप्रवृत्तेः। 

नव्यमतेऽपि यथोदेशपक्षाश्रयणेन अन्यथासिद्धोदाहरणदानेन तस्य तदुक्तित्वमावश्यकमित्याहुः । आभीयेऽन्तरङ्गे 
आभीयस्य बहिरङ्गस्य समानाश्रयस्य नानेनासिद्धत्वमसिद्धत्वादिति असिद्धवत्‌ सूत्रे भाष्ये स्पष्टम्‌ । 

एवं सिचि वृद्धर्यन नाप्राधिन्यायेन अन्तरङ्गबाधकत्वमूलकं न सिच्यनतरङ्गमस्तीति इको गुणेति सूत्रे भाष्य स्पष्टम्‌ 
॥ ५० ॥ 


नन्वेवम्‌ अक्षद्यूरित्यादौ बहिरङ्गस्योटोऽसिद्धत्वादन्तरङ्गो यण्‌ न स्यादत आह - 

नाजानन्तर्ये बहिष्टेवप्रक्लुपिः ॥ ५९ ॥ 

अत्र षत्वतुकोरिति सूत्रस्थं तुग्रहणं ज्ञापकम्‌, अन्यथा अधीत्य प्रेत्य इत्यादौ समासोत्तरं ल्यप्परवृत्या पूर्वं समासे जाते 
तत्र॒ संहिताया नित्यत्वाद्‌ ल्यवुत्पत्तिपर्यन्तमपि असंहितयाऽवस्थानासम्भवेन एकादेशे ल्यपि तुगपेश्षया 
पदद्रयसम्बन्धिवर्णद्रयापेक्षकादेशस्थस्य बहिरड्गतयाऽसिद्धत्वेन त्यर्थ स्पष्टमेव । पदद्रयसम्बन्धिवर्णद्रयापेक्षं बहिरङ्गमिति 
रद्ध इत्यादौ गुणो बहिरङ्ग इति ग्रन्थेन न धातुलोप इति सूत्रे संयोगान्तस्य लोप इति सूत्रे च भाष्ये स्पष्टम्‌। 

यत्तु षत्वग्रहणमपि ज्ञापकम्‌, अन्यथा कोऽसिचदित्यादौ पदद्रयसम्बन्धिवर्णद्रयापेश्षत्वेन बहिरङ्गस्यैकादेशस्य 
असिद्धत्वेन षत्वाप्रवत्तौ किं तेनेति । तन्न, इणः पूर्वपदसम्बन्धित्वेन षत्वस्यापि पदद्रयसम्बन्धिवर्णद्रयपेक्षत्वेनोभयोः समत्वात्‌ 
। एकादेशस्य परादित्वेन ओसिचदित्यस्य पदत्वेन पदादित्वाभावान्न सात्पदाद्योरित्यनेन निषेधः । त्रैपादिकेऽन्तरङ्गे 
कार्यकालपक्षेऽपि बहिरङ्गपरिभाषाया अप्रवृत्तः पूर्वमुपपादितत्वाच्च। 

परिभाषार्तस्तु ~ अचोऽन्यानन्तर्यनिमित्तकेऽन्तरङ्गे कर्तव्ये जातस्य बहिरङ्गस्य बहिष्टवप्रक्लृतिः । बहिष्पदेन 
बहिरङ्गम्‌, तस्य भावो बहिरङ्गत्वम्‌ । तत्परयक्तासिद्धत्वस्य न प्रक्लृप्तः, न प्राप्तिरिति । असिद्धं बहिरङ्गमित्युक्त्वा 
नाजानन्तर्य इथि वक्ष्यामीति भाष्योक्त्या तत्रत्यस्य अन्तरङ्ग इत्यस्यानुवृत्तिसूचनात्‌ । तेन पचावेदमित्यादौ न दोषः । 
अन्तरङ्गस्याच्स्थानिककार्यस्यैत्वस्य अन्यानन्तर्यनिमित्तकत्वाभावात्‌। 

जातस्य बहिरङ्गस्येत्युक्त्या अयजे इन्द्रं धियतीत्यादौ बहिरड्गदीर्धगुणादेरसिद्धत्वं सिद्धम्‌ । अत एव 
इण्डिशीनामादूणः सवर्णदीर्घत्वाच्छचडन्तस्य अन्तरङ्गलक्षणत्वादित्यादि सङ्गच्छते । अत एव ओमाडोश्ेत्याङ्ग्रहणं 
चरितार्थम्‌ । तद्धि शिव + आ + इहि इति स्थिते परमपि सवर्णदीर्घं बाधित्वा धातूपसर्गकार्यत्वेन अन्तरङ्गत्वाद्‌ गुणे 
वृद्धिबाधनार्थम्‌। 

न च अक्षद्यूरित्यत्र यणि कृते ऊटोऽसिद्धत्वाद्रलिलोपापत्तिरिति वाच्यम्‌, अचोऽन्यानन्तर्यनिमित्तकेऽन्तरङ्गे कर्तव्ये 
कृते च तस्मिन्‌ यदन्तरङ्गं प्राप्नोति तत्र च कर्तव्ये नासिद्धत्वमिति तदर्थात्‌ । असिद्धपरिभाषाया अनित्यत्वेन तद्वारणे त्वस्या 
वैयर्थ्य तेनैव सिद्धेः । 

अत एव नलोपः सुबिति सूत्रे कृति तुग््रहणं चरितार्थम्‌, अन्यथा वुत्रहभ्यामित्यादौ 
बहि्भूतभ्याम्निमित्तकपदत्वाश्रयत्वेन बहिरड्गतया नलोपस्यासिद्धत्वेन सिद्धेस्तद्रैयर्थ्यं स्पष्टम्व । मम तु तुक्यजानन्तर्यसत्त्वानन 
दोषः। 

न चैवं सति हस्वस्य पितीति सुत्रस्थभाष्यविरोधः, तत्र हि ग्रामणिपुत्र इत्यत्र इको हस्वोऽङ्य इति हस्वे कृते 
तुकमाशङ्क्य हस्वस्य बहिरङ्गासिद्धत्वेन समाहितम्‌, नाजानन्तर्य इत्यस्य सत्वे तत्र तदप्राप्तसङ्गतिः स्पष्टैवेति वाच्यम्‌, तेन 
भाष्येणास्या अनित्यत्वबोधनात्‌ । एतज्ज्ञापकेन अन्तरङ्गपरिभाषाया अनित्यबोधनस्यैव न्याय्यत्वात्‌ । 

अत एव अचः परस्मिनिति सूत्रे भाष्ये पट्‌+ ई + आ इत्यत्र परयणादेशस्यानयाऽसिद्धत्वात्‌ पूर्वयणादेशः साधितः। 
अत एवैषा भाष्ये पुनः क्वापि नोल्लिखिता । अत एवान्तरङ्गपरिभाषामुपक्रम्य विप्रतिषेधसूत्रऽस्या बहूनि प्रयोजनानि सन्ति, 
तदर्थमेषा परिभाषा कर्तव्या, प्रतिविधेयं च दोषेष्ित्यक्तं सम्प्रसारमाच्च इति सूत्रे भाष्ये । प्रतिविधानं च 
परिभाषाविषयेऽनित्यत्वाश्रयणमेवेति ध्वनितमित्यलम्‌ ॥ ५१॥ 

नन्वेवं गोमस्प्रिय इत्यादौ पदद्रयनिमित्तकसमासाश्रितत्वेन बहिर्ड्गं लुकं बाधित्वा अन्तरङ्गत्वात्‌ हल्ङ्यादिलोपे 

नुमादयः स्युरत आह 
अन्तरङ्गानपि विधीन्‌ बहिरङ्गो लुग्बाधते ॥ ५२॥ 

अत्र च प्रत्ययोत्तरपदयोश्च इति सूत्रं ज्ञापकम्‌ । त्वत्कृतमित्यादौ लुगपेक्षया अन्तर्ड्गत्वाद्विभक्तिनिमित्तकेन 
त्वमावेकवचने इत्यनेन सिद्धे इदं व्यर्थं सत्तञ्ज्ञापकम्‌। 

ननु तव पुत्रस्त्वत्पुतर इत्यादौ तवममादिबाधनार्थं तदावश्यकमिति चेत्‌, एवं तर्हत्रत्यमपर्यन्तग्रहणानुवृत्तिस्तञ्ज्ञापिकेति 
भाष्यकृतः । 

युष्मदादिभ्य आचारक्विप्‌ तु न सम्पूर्णसूत्रस्य ज्ञापकतापरभाष्यप्रामाण्यात्‌ हस्वनद्याप इति 
नुड्विधायकसूत्रस्थभाष्यप्रामाण्येन हलन्तेभ्य आचारक्विबभावाच्च । एवमेवैकार्थकाभ्यां प्रातिपदिकाभ्यां 
प्रातिपदिकणिचोऽप्यनभिधानं बोध्यम्‌ । एतेन तत्राऽदेशार्थ प्रत्ययग्रहणं चरितार्थमित्यपास्तम्‌। 

ननु मपर्यन्तानुवृत्तिरपि सवदिशत्ववारणाय चरितार्था । न च उत्सर्गसमानदेशा अपवादा इति न्यायेन 
असिद्धवत्सूत्रस्थभाष्यसम्मतेन मपर्यन्तस्यैवादेशे सिद्धे तदनुव्तिव्य्थति वाच्यम्‌, तस्य श्रमकजादौ व्यभिचारादिति चेन्न । श्रमि 
मित्त्वेन बहुचि पुरस्ताद्‌ ग्रहणेनाकचि प्राक्‌ टेर््रहणेन तस्य बाधेऽपि उत्रोत्सर्गस्य त्यागे मानाभावात्‌। 

अत एव तस्मिनणि च इत्यनेन युष्माकाद्यादेशविधानं चरितार्थम्‌, अन्यथा आकाडदेशमेव विदध्यात्‌ । आकिः 
तवकाद्यादेशयोरेतदपवादयोरुक्तन्यायेन अन्त्यादेशत्वापत्तिः, अतस्तद्विधानम्‌, इदमेव च तज्ज्ञापकम्‌। 

यद्यपि विरोधे बाधकत्वमिति वार्तिकमतेऽयं न्यायः, भाष्यकारस्तु विनापि विरोधं सत्यपि सम्भवे बाधकत्वमिच्छतीति 
अनभिहितसूत्रस्थकेयटरीत्या नायं नियमः, तथापि युष्माकाद्यादेशविधानज्ञापित उत्सर्गः स्वीक्रियत एवेति प्रकृते न दोषः । 
एतद्धाष्यमपि तत्स्वीकारे मानम्‌ । 

एवं च मपर्यन्तानुवृत्तिः त्वत्कृतमित्यादौ मपर्यन्तस्याऽदेशविधानार्था । तत्र चान्तरङ्गत्वात्‌ त्वमावित्येव सिद्धे व्यर्था 
सा एतज्ज्ञापिका । ज्ञापिते त्वस्मिन्नेतद्विषये तवादीनामप्राप्त्या तदपवादत्वाभावेन मपर्यन्तस्यैवाऽदेशार्थ सा चरितार्थति 
तदाशयः । 

यत्तु हरदत्तेन अन्तरदङ्गप्रवत्तौ प्रत्यय उत्तरपदे च मपर्यन्तासम्भवेन तदनुवृत्तिः व्यर्था सती ज्ञापिकेत्युक्तम्‌ । तनन, 
अन्तरङ्गाणामप्यपवादबाध्यत्वेन तद्विषये तदप्रवृततेः | 

वस्तुतस्तु इदं ज्ञापकं वार्तिकरीत्यैव, भाष्यरीत्या तु वाचनिक एवायमर्थ इत्याहुः । 

इयं सुपो धातु इति लुण्विषयैवेति केचित्‌ । एड्हस्वात्सम्बुद्धेः न यासयोः इति सत्रस्थाऽकरप्रामाण्येन लुग्मात्रविषया 
आदये हे त्रपु इत्यादौ अनेन न्यायेन लोपं बाधित्वा लुग्भवतीति भाष्ये उक्तम्‌ । अन्त्ये अन्तरङ्गांश्च विधीन्‌ सर्वोऽपि लुग्बाधते 
न तु सुब्लुगेव । अत एव सनीखंस इत्यादौ नलोपो न भवति । पञ्चभिः खट्वाभिः क्रीतः पञ्चखट्व इत्यादौ एकदेशात्प्रागेव 
टापो लुक्‌ । अन्यथा कृतैकादेशस्य लुक्यकारश्रवणं न स्यादिति कैयटे उक्तम्‌ । एतद्विरोधात्‌ यत्तद्राजस्येति सूत्रे केयटेनोक्तम्‌ 
अङ्गानतिक्रान्तोऽत्यङ्ग इत्यत्र सुपो लुकि बहुवचनपरत्वाभावात्‌ तद्राजस्येति लुग्‌ न स्यादिति शङ्कापरभाष्यव्याख्यावसरे 
अन्तरङ्गानपीति न्यायेनायं लुक्‌ सुन्लुको बाधकः स्यादित्याशङ्क्य सुन्लुक्‌ एवानेन बलवत्त्वं बोध्यत इति तत्प्रौदूयेति 
द्रष्टव्यम्‌ । लुगपेक्षया लुको बलवत््वस्य वक्तुमशक्यत्वादिति तदाशङ्कासमाधानं वक्त युक्तम्‌ । 

अनेन न्यायेन अन्तरदङ्गनिमित्तविनाशकलुकस्तत्प्रयोजकसमासादीनां च प्राबल्यं बोध्यत इत्यन्यत्र विस्तरः ॥ ५२॥ 

नन्वेवं सौमेनद्रऽन्तरङ्गत्वाद्‌ आद्रुणे पूर्वपदात्‌ परनद्रशब्दाभावेन नेन्द्रस्य परस्य इति वुद्धिनिषेधो व्यर्थः । 
अन्तादिवद्धावस्तूभयत आश्रयणे निषिद्धः । 

किञ्च वुद्धिरप्यत्र न प्राप्नोति, अन्तादिवत्वोभयाभावेऽ पूर्वान्तवत्तवेनैकादेशविशिष्टे पूर्वपदत्वेन इन्द्रशब्दस्य 
एकदेशविकृतन्यायेन उभयत ॒ आश्रयणे नान्तादिवत्‌ इत्यस्याभावेन तदाश्रयणेन वा उत्तरपदत्वेऽपि 
तस्यानच्कत्वादेकस्यैकादेशेन परस्य नित्येन यस्येति लोपेनापहारात्‌। 

न च परादिवद्धावेन एकादेशविशिष्टस्य उत्तरपदत्वमेवास्त्विति तत्सम्भव इति वाच्यम्‌, उत्तरपदाद्यच्स्थानिकत्वाद्‌ 
वद्धेस्तदभावेनाप्ा्रस्ताद्रप्यानतिदेशात्‌ । अन्यथा खट्वाभिरित्यादावपि पूर्वान्तवक्वेनादन्तत्वे भिस एेसापत्तिरिति भाष्य स्पष्टम्‌ 
। अत एव पूर्वेषुकामशम इत्यादौ अन्तरट्गत्वाद्‌ गुणे वृद्धिर्न स्यादित्याशङ्कितम्‌। तदेकदेशमात्रस्य विकाराभावाच्च । 

तदुक्तं भाष्ये ~ इन्दे द्वावचावेको यस्येति लोपेनापहतोऽपर एकादेशेन ततोऽनच्क इन्द्रशब्दः सम्पन्नस्तत्र कः प्रसङ्गो 
वद्धेरिति । मरुदादिभिसिन्द्रस्य द्रे इन्द्रस्यैव पूर्वनिपातोऽत आह - 

पूर्वोत्तरपदनिमित्तकार्यात्‌ पूर्वमन्तरङ्गोऽप्येकादेशो न ।। ५३ ॥ 
अत्र च नेनद्रस्येति निषेध एव ज्ञापक इति अन्तादिवच्च विप्रतिषेधे परमिति सूत्रयोभष्यि स्पष्टम्‌ ॥ ५३ ॥ 


नन्वेवमपि प्रधाय, प्रस्थाय इत्यादौ अन्तरङ्गत्वात्‌ हित्वादिषु कृतेषु ल्यप्‌ स्यादत आह 
अन्तरङ्गानपि विधीन्‌ बहिरङ्गो ल्यब्बाधते ॥। ५४॥। 
अदो जग्धिरिति सूत्रे कितीत्येव सिद्धे ल्यब्प्रहणमस्या ज्ञापकमिति अदो जग्धिरित्यत्र भाष्य स्पष्टम्‌ ॥ ५४॥ 


नन्वेवम्‌ अपीयाय इत्यादौ द्वित्वे कृतेऽन्तरङ्गत्वात्‌ सवर्णदीर्घत्वे तदसिद्धिरत आह - 
वार्णादाङ्गं बलीयो भवति ॥ ५५॥ 

तेन अन्तरङ्गमपि सवर्णदीर्घं बाधित्वा वृद्धिरिति तत्सिद्धिः । 

अभ्यासस्यासवर्णे इतीयङ्विधायकसूत्रस्थमसवर्णग्रहणमस्या ज्ञापकम्‌, तद्धि ईषतुरित्यादौ इयङादिव्यावृत्यर्थम्‌ । 
एतत्परिभाषाभावे तु ईषतुरित्यादौ अन्तरङ्गेण सवर्णदीर्घेण बाधात्तदव्यर्थम्‌ । इयङ्वडौ हयभ्याससम्बन्धनिमित्तकत्वाद्‌ 
बहिरङ्गौ । न च इयडादिरपवादः, येन नाप्रापि न्यायेन इयर्तीत्यादिसकललक्षयप्राप्तयणपवादत्वस्यैव निर्णयादिति प्राञ्चः । 
परे तु एतत्परिभाषाभावे अभ्यासस्येति सूत्रमेव व्यर्थम्‌ । न च इयाय इयेष इत्यादौ चरितार्थम्‌,तयोरपि पूर्वप्रवृत्तगुणस्य 
पूर्वप्रवृत्तवृद्धश्च द्विर्वचनेऽचीति रूपातिदेशेनापहारे द्वित्वे कृते पुनः प्राप्रे गुणवृद्धी बाधित्वाऽन्तरदङ्गत्वात्‌ सवर्णदीर्घापततेः। न च 
इयर्तीत्यादौ तच्चरितार्थम्‌, तावन्मात्रप्रयोजकत्वेऽ उः इत्येव ब्रूयात्‌ । य्वोरित्यनुवर्तते । "णो यण्‌" इति साहचर्याद्‌ 
व्याख्यानाच्च ऋधातोरेव ग्रहणम्‌ । अर्तेरिवर्णस्येयडित्यर्थः । अभ्यासस्यार्ताविति अभ्यासस्यार्तरिति वा गुरुत्वान्न युक्तम्‌ । 

नच ए एे ओ ओौ" शब्देभ्य आचारक्विबन्तेभ्यो लिटीयङाद्यर्थं॒तत्सूत्रमावश्यकम्‌, तथा 
ओणृुधातोरण्ुलन्तादिच्छाक्यजन्तात्सनि " उवोणकीयिषति " इत्याद्यर्थमावश्यकमिति वाच्यम्‌, 
षष्टप्रथमाहविकान्तस्थभाष्यप्रामाण्येन तेषामनभिधानात्‌ । अन्त्ये द्वितीयद्वर्वचनस्यैव सत्वेन त्वदुक्तप्रयोगस्यैव दुर्लभत्वात्‌ । 
एवञ्च सम्पूर्णसूत्रस्य ज्ञापकता युक्ता । 

यद्यपि भाष्ये ' यदयमभ्यासस्यासवर्णं इत्यसवर्णग्रहणं करोति ` इति ग्रन्थेनासवर्णग्रहणस्यैव ज्ञापकता लभ्यते, तथापि 
“ न ह्यन्तरेण गुणवृद्धी असवर्णपराभ्यासो भवति › इति तदुपपादनग्रन्थेन सम्पूर्णसूत्रस्यैव ज्ञापकता लभ्यते । अग्रेऽपि ' नैतदस्ति 
ज्ञापकम्‌, अत्यर्थमेतत्‌ स्यात्‌ › इत्यनेन सूत्रसार्थक्यमेव दर्शितम्‌ । असवर्णग्रहणस्थैव ज्ञापकत्वे तु तद्व्यावर््यप्रदर्शनेन 
तत्सार्थक्यमेव दर्शितं स्यात्‌। 

न च ` अकृतव्यूह ' परिभाषया ‹ इयेष इत्यादौ सवर्णदी्घप्राधिर्यदि दीर्घो न स्यात्‌ तर्हिं गुणः स्यादिति सम्भावनायाः 
सत्वेन परिभाषाप्रवृततेः सूपपादत्वादिति कथं सम्पूर्णसूत्रस्य ज्ञापकतेति वाच्यम्‌, तस्या असत्त्वात्‌ । सत्वे वैतद्धाष्यप्रामाण्येन 
यत्रान्तरङ्गकार्यप्रवत्तियोग्यकालोत्तरमेव तन्निमित्तविनाशकबहिरङ्गविधेः प्रपिस्तत्रैव तत्परिभाषाप्रवृत्तिस्वीकाराच्च । 

न चान्तरङ्गत्वाद्‌ दीर्घेऽपि ° इयाय `इत्यादौ पूर्वान्तवत्वेनाभ्यासत्वादिवर्णत्वाच्च णल्यसवर्णं इयङ्विधानेन सूत्रं 
चरितार्थम्‌ । न च " अचि च्रु- " इत्यनेन सिद्धिः, वृद्धिनाधनार्थत्वादिति वाच्यम्‌, प्रत्यासत्याऽसवर्णपदेन 
अभ्यासोत्तरखण्डसम्बन्ध्यसवर्णाच एव ग्रहणाच्छाखरबाधकल्पनपेक्षया परिभाषाज्ञापकत्वस्यैवौचित्याच्चेत्याहुः। 

सा चेयं धर्मिग्राहकमानादाङ्गवार्णयोः समानकार्यित्व एव । 

यत्तु समाननिमित्तकत्वरूपसमानाश्रयत्व एवैषेति । तनन ; ज्ञापितेऽपि " इयाय " " इयेष "दत्याद्यसिद्धेः, सूत्रवेयर््यस्य 
तदवस्थत्वाच्च । " स्योनः "इत्यत्र तु वक्ष्यमाणरीत्याऽस्या अनित्यत्वादप्रवत्तौ गुणादन्तरङ्गत्वाद्‌ यणादेशः। 

न चैवमपि “ इयाय इत्यादावियङ्‌ दुर्लभः, तत्र कर्तव्य वृद्ध्यादेः स्थानिवत्वेनाऽसवर्ण इति प्रतिषेधादिति वाच्यम्‌, 


सूत्रारम्भसाम्यदिव  स्थानिवक््वाप्रवृत्ते । तच्च सामान्यापिक्षमभ्यासकार्य तदुत्तरखण्डादेशस्य 
तत्कार्यप्रतिबन्धकीभूतस्थानिवत्ं नेति। अत एव “ आरति इत्यादौ यणादेशस्य स्थानिवत््वादभ्यासस्य " दूलोप " इति दीर्घो 
दुर्लभ इत्यपास्तम्‌ । दीर्घविधौ तन्तिषेधाच्च । " अरिग्रियात्‌ " इत्यत्र तु स्थानिवत््वेनेयङ्‌ भवत्येव, तस्य 


स्थानिवत््वस्याभ्यासकार्यप्रतिबन्धकत्वाभावात्‌। 

इयञ्चाङ्गसम्बन्धिन्याङ्ग एव इति " स्वरितो वा "इति सूत्रे भाष्ये । तत्र हि - ° कुमार्यै "इत्यादौ यणुत्तरमाङक्तः। 
इयञ्चानित्या * च्छवोः "इति सतुनिर्देशात्‌। अन्यथाऽन्तरङ्गत्वात्‌ पूर्वं तुकः शादेशे तुकोऽप्रप्त्या तद्वैयर्थ्यं स्पष्टमेवेत्यन्यत्र 
विस्तरः ॥ ५५॥ 


नन्वेवम्‌ ‹ सेदुषः ` इत्यादौ क्वसोरन्तरङ्गत्वादिटि ततः सम्प्रसारणेऽपीटः श्रवणापत्तिरिति चेत्‌, अत्र केचित्‌ - 
अकृतव्यूहाः पाणिनीयाः ॥ ५६॥ 

न कृतो विशिष्ट ऊहो = निश्चयः, शास््प्रवृत्तिविषयो यैरित्यर्थः । भाविनिमित्तविनाश इत्यध्याहारः । 
बहिरङ्गेणान्तरदङ्गस्य निमित्तविनाशे पश्चात्‌ सम्भावितेऽन्तरङ्गं नेति यावत्‌ । अत्र च ज्ञापकम्‌, " समर्थानां प्रथमात्‌ "इति सूत्रे 
समर्थानामिति । तद्धि सूत्थितादिभ्यः कृतदीर्घेभ्यः प्रत्ययोत्पत््र्थम्‌ । अन्यथाऽन्तरङ्गत्वाद्‌ दीर्घं कृत एव प्रत्ययप्राप्त्या 
तद्व्यर्थता स्पष्टैव । तत्र हि भाविन्यादिवृद्ध्या सवर्णाच्त्वविनाशः स्पष्ट एव । 

न चात्रैकादेशप्रवृत्तिसमये वृद्ध्यप्राप्त्यैकादेशे कृत आदेशे वृद्धेः प्राप्तावपि तन्निमित्तविनाशाभाव इति वाच्यम्‌, 
तद्रीरिव तन्निमित्तविनाशसत्वेनाक्षतेः। न च ‹ सौत्थितौ ` बहिरड्गतया वृद्धेरसिद्धत्वाननन तन्निमित्तविनाश इति वाच्यम्‌, 
समर्थग्रहणेनैतद्विषये तस्या अप्रवृत्तेरपि ज्ञापनात्‌ । 

यत्तु समर्थग्रहणेनान्तरङ्गपरिभाषाया अनित्यत्वमेव ज्ञाप्यत इति । तन्न, असिद्धपरिभाषया समकालप्राप्त- 
बहिरङ्गस्य पूर्वं जातबहिरड्गस्य चान्तरदङ्गे कर्तव्येऽसिद्धत्वं बोध्यते, न तु जातेऽन्तरङ्गे तस्य तत्वं बोध्यते, मानाभावात्‌ 
फलाभावाच्च । एवञ्च सूत्थितादावेकादेशस्य परिभाषासाध्यत्वाभावेन तदनित्यत्वज्ञापनासम्भवात्‌। 

" अन्तरङ्गानपि विधीन्‌ "इत्यादेरप्यस्यामेवान्तर्भावः। एतत्प्रवृत्तौ च निमित्तविनाशसम्भावनाऽपि निमित्तम्‌। अत एव 
“ गोमदृण्डी ' त्यादौ हल्ङ्यादिलोपो न । अन्यथा हल्ङ्यादिलोपकाले सामासिकलुकोऽप्राप्त्या तदुत्तरं चापहार्याभावादप्राप्त्या 
लोपस्यैवापत्तः। अस्ति चात्रापि यदि लोपो न स्यात्तं लुक्‌ स्यात्‌ इति सम्भावना । "अल्लोपोऽनः"इति सूत्रस्थतपरकरणं तु 
परिभाषाऽनित्यत्वज्ञापनेन चरितार्थम्‌ । तद्धि ˆ आ न ` इत्यादौ लोपवारणाय । अन्यथा दीर्घाभावे 
लोपसम्भावनयैतत्परिभाषाबलात्‌ दीर्घाप्राप्तौ तद्रयर््य स्पष्टमेवेत्याहुः। 

" समर्थानाम्‌ "इति सूत्रे केयरस्तु समर्थवचनेनेयं परिभाषा ज्ञाप्यते " अकृतव्यूहाः पाणिनीयाः "इति । तेन ‹ पपुषः ' 
इत्यादावन्तरङ्गत्वात्पूर्वं कृतोऽपीडागमो निवर्तत इति वदन्‌ ° न कृतो व्यृहः विशिष्टस्तर्को निमित्तकारणविनाशेऽपि 
कार्यस्थितिरूपो यैः › इत्यर्थमभिपरैति । ° निमित्तापाये नैमित्तिकस्याप्यपायः ` इति यावत्‌ । सृत्थितादिनि वृद्धौ दीर्धनिवत्तौ 
सावुत्थितिर्मा भूदिति समर्थानामिति । 

लोकन्यायसिद्धश्चायमर्थः । तथा हि लोके निमित्तं द्विविधं दृष्टम्‌ _ कार्यस्थितौ नियामकं तदनियामकं च । 
आद्यं यथा न्यायनयेऽपेक्षाबुद्धिः, तन्नाशे द्वित्वनाशाभ्युपगमात्‌ । वेदान्तिनये प्रारब्धस्य विक्षेपस्थितिनियामकत्वं च प्रसिद्धमेव 
द्वितीयं यथा _ दण्डादि, तन्नाशेऽपि घटनाशादर्शनात्‌। शाखे लक्षयानुरोधाद्‌ व्यवस्था । 

भाविनिमित्तविनाशे पूर्वमनुत्पत्तौ तु न कश्चिन्यायो नापि सम्प्रतिपननो दृष्टान्तः । समर्थानामित्यस्यापि 
लोकसिद्धार्थज्ञापनेन चारितार््यसम्भवे लोकासिद्धपूर्वतादृशार्थज्ञापकत्वे मानाभाव इति तदाशय इति बोध्यम्‌ । 

परे तु “ सेदुषः "इत्यादौ पदावधिकेऽन्वाख्याने ‹ सेद्‌ वस्‌ अस्‌ ` इति स्थिते इट्सम्प्रसारणयोः प्राप्न प्रतिपदविधित्वात्‌ 
पूर्वं सम्प्रसारणे वलादित्वाभावादिटः प्राप्तिरेव नेति तत्सिद्धिरिति स्पष्टम्‌ " समर्थानाम्‌ "इति सूत्रे केयटे, " असिद्धवत्‌ "सूत्र 
कैयटे च स्पष्टमेतत्‌ । यद्यपि प्रतिपदविधित्वमनवकाशत्वे सत्येव बाधकत्वे बीजम्‌, तथापि पूर्वप्रवृत्तौ सावकाशत्वेऽपि 
नियामकं भवत्येवेति तदाशयः । निरूपितं चैतद्‌ बहुशः शब्देन्दुशेखरादौ । 

" समर्थानाम्‌ "इति सूत्रस्थसमर्थग्रहणं तु ˆ विषुणः › इत्यादावकृतसन्धेः प्रत्ययदर्शनेन सर्वत्र तथा भ्रमवारणाय 
न्यायसिद्धार्थानुवाद एव । ध्वनितं चेदम्‌ " विप्रतिषेध "सूत्रे भाष्ये । तत्र हि ° वैक्षमणिः 'इत्यन्तरङ्गपरिभाषोदाहरणमुक्तम्‌ । 
किञ्च विभज्यान्वाख्याने ° सु उत्थित अस्‌ इ ` इति स्थिते ° वार्णादाङ्गं बलीयः ` इति प्राप्तवुद्धिवारणाय समर्थग्रहणमित्यत्रैव 
कैयटे स्पष्टम्‌ । 

अत एव " असिद्धवत्‌ "सूत्र  वसुसम्प्रसारणमञ्विधौ सिद्धं वक्तव्यम्‌ ‹ पपुषः ` इत्यादौ वसोः सम्प्रसारणे कृते आतो 
लोपो यथा स्यात्‌ ` इति भाष्ये उक्तम्‌ । पदस्य विभज्यान्वाख्याने पूर्वोक्तकैयटरीत्या पूर्वं सम्प्रसारणे इटोऽग्राप्तावुस्निमित्तक 
एवाऽतो लोप इति तदाशयः । अन्यथाऽन्तरङ्गत्वादिटि तन्निमित्तक एवाऽतो लोप इति तदसङ्गतिः। 

अत एव ‹ चौ प्रत्यङ्गस्य प्रतिषेधः `इति वचनं वार्तिककृताऽरब्धम्‌, भाष्यकृता च न प्रत्याख्यातम्‌ । 
प्रत्यङ्गमन्तरङ्गम्‌। अस्यां परिभाषायां सत्यां तु तद्रैयर््य स्पष्टमेव । अत एव " च्छवोः "इति सूत्रे " अवश्यमत्र तुगभावारथाँ 
यत्नः कार्योऽन्तरङ्गत्वाद्धि तुक्‌ प्राप्नोति इति भाष्ये उक्तम्‌। एतत्सत्त्वे तु तुकोऽप्ाप्त्या यत्नावश्यकत्वकथनमसङ्गतमिति 
स्पष्टमेव । न चैतदनित्यत्वज्ञापनार्थमेव तदिति तदाशयः, अवश्यमत्रत्यक्षरस्वारस्यभङ्गापततेः । 

किञ्चानयैव " प्रत्ययोत्तरपदयोश्च " " अदो जग्धिर्ल्यप्ति किति "इत्यनयोश्वारितार्थ्यन 
तज्ज्ञापकवशाल्लुग्ल्यपोरन्तरङ्गबाधकता भाष्योक्ता भज्येत । 

किञ्चैषा भाष्ये न दुश्यते । तदुक्तम्‌ " असिद्धवत्‌ "सूत्रे कैयटेन ° निमित्तापाये नैमित्तिकस्याप्यपायः इति परिभाषाया 
भाष्यकृतानाश्रयणात्‌ ` इति । 

पदसंस्कारपक्षे “ हरिः "इत्यादौ विसर्गे कृते ततो गच्छतीत्यादिसम्बन्धे “ हरिः गच्छति ` इत्याद्येव साधु । तद्विषये 
पदसंस्कारपक्षानाश्रयणं वेति दिक्‌ ॥ ५६ ॥ 


अन्तरङ्गादप्यपवादो बलवान्‌ । ५७ ॥ 


तत्र अपवाद पदार्थमाह - 

येन नाप्राप्ते यो विधिरारभ्यते स तस्य बाधको भवति ॥ ५८ ॥ 

प्राप्त इति भावे क्तः, येन नाप्राप्त इत्यस्य यत्कर्तृकावश्यप्राप्तावित्यर्थः। नञ्द्रयस्य प्रकृतार्थदार्दूयबोधकत्वात्‌ । एवञ्च 
विशेषशास््रोदेश्यविशेषधर्मावच्छिन्नवृत्तिसामान्यधर्मावच्छिन्नोदेश्यकशास्रस्य विशेषशास्रेण बाधः। 

तदप्रापियोग्येऽचारितार्थ्य ह्येतस्य बाधकत्वे बीजम्‌ । 

अत एव "आयादयः" इति सूत्रे गोपायिष्यतीत्यादावायादीन्‌ बाधित्वा परत्वात्‌ स्यादयः प्राप्नुवन्तीत्याशङ्क्य 
"अनवकाशा आयादयः" । गोपायतीत्यादावपि शप्स्यादिः प्राप्नोति । न च सति शप्यसति वा न विशेषः । 
अन्यदिदानीमिदमुच्यते नास्ति विशेष इति । यदुक्तम्‌ " आयादीनां स्यादिभिरव्याप्तोऽवकाश इति स नास्त्यवकाश " इति भाष्ये 
उक्तम्‌। एवमत्र तत्परवृत्यु्तरं चारितार्थ्यंऽपि तदव्याप्तोऽवकाशो नास्तीति सममेव । 

किञ्चानेन न्यायेन तत्प्रवृत्युत्तरमपि चारितार्थ्येऽपि तद्वाधबोधनम्‌ । अन्यथानवकाशत्वेनैव बाधे सिद्धे 
एतत्कथनवेयरथ्यापित्तेः,"तक्रकौण्डिन्य"न्यायप्रदर्शनस्यापि वैयरथ्यापत्ेश्च । यथा प्रथमद्रिर्वचनस्य तदुत्तरं सावकाशेनापि 
द्वितीयद्रिर्वचनेन बाधः । यथा वा आदेरपि प्रवृत्या चरितार्थन “ आदेः परस्य "' इत्यनेन “ अलोऽन्त्यस्य "' इत्यस्य बाधः। 
तदुक्तम्‌ " मिदचोऽन्त्यात्‌ "इति सूत्रे भाष्ये "सत्यपि सम्भवे बाधनं भवति" इति । अन्यथा "्राह्मणेभ्यो दधि दीयताम्‌, तक्रं 
कौण्डिन्याय "इत्यत्र तक्रदानेन दधिदानस्य बाधो न स्यात्‌ । तद्ानोत्तरं तत्पूर्वं वा तद्दानस्य चारितार्थ्यसम्भवात्‌। 

अत एव विषयभेदेऽप्यपवादत्वम्‌। अत एवाचिरादेशेन नुटोऽप्यपवादत्वात्‌ बाधमाशङ्क्य “ न तिसु-” इति ज्ञापकेन 
समाहितम्‌ " तृज्वत्‌ " सूत्रे भाष्ये । तेन विषयभेदेऽपवादत्वाभाव एव बोध्यत इति कश्चित्‌, तनन ; विन्मतोर्लुका टिलोपमात्रस्य 
बाधानापत्तेः। 

यत्तु “ दयतेर्दिगि-” इति सूत्र द्वित्वोत्तरं दिम्यादेशस्य चारितार्थ्यं कैयटनोक्तम्‌, तत्‌ प्रौटूया । ध्वनितञ्च तेनापि तस्य 
तथात्वं तदुत्तस्रन्थेन । 

"असम्भव एव बाधकत्वम्‌, विरोधस्य तद्रीजत्वात्‌"इति वार्तिकमतं तु भाष्यकृता दूषितत्वानन लक्ष्यसिद्ध्युपयोगि । 

"तक्रकौण्डिन्य"न्यायोऽपि तदप्राप्ियोग्येऽचरितार्थविषयो विधेयविषय एव॒ चेति "तद्धितेष्वचामादेः" 
"धातोरेकाचः"इत्यादिसूत्ेषु भाष्ये स्पष्टम्‌ 

क्वचितु सर्वथानवकाशत्वादेव बाधकत्वम्‌। यथा डरामो याडादिबाधकत्वम्‌। न हि याडादिषु कृतेषु रम्‌ प्राप्नोति, 
निर्दिश्यमानस्य व्यवधानात्‌ । तत्र स्वस्य पूर्व परवृ्तिरित्येव तेषां बाधः । तत्र बाधके प्रवृत्ते यद्युत्सर्गपरा्तिर्भवति तदा भवत्येव । 
यथा तत्रैव याडादयः। अप्राप्तौ तु न, यथा “ पचेयुः ” इत्यादौ दीर्घबाधके निरवकाश इयादेशे दीर्घाभावः ॥ ५८ ॥ 


तदेतत्पठ्यते ~ 


क्वचिदपवादविषयेऽप्युत्सर्गोऽभिनिविशत इति ॥ ५९॥ 

अपवादशब्दोऽत्र बाधकपरः । तदुक्तम्‌ " गुणो यङ्लुकोः "इत्यत्र भाष्ये ~ अभ्यासविकरेष्वपवादा उत्सर्गान्न बाधन्ते 
। अजीगणत्‌ । अत्र गणेरीत्वमपवादत्वाद्धलादिः शेषं बाधते । न गणेरीत्वमपवादत्वाद्धलादिःशेषं बाधते । किं तर्हिं ? 
अनवकाशत्वादिति ग्रन्थेन । गणरूपाभ्यासान्त्यणस्येत्वमित्यर्थ हलादिः शेषेण तन्निवृत्तौ तदनवकाशमीत्वे तु कृते न तस्य 
प्राप्तिः, अन्त्यहलोऽभावात्‌ । अभ्यासविकारेषु बाध्यबाधकभावाभावेन च साधितम्‌ । तस्मिंश्च सति लोपे कृते 
सामर्थ्याच्छिष्टस्यान्त्यस्येत्वमिति न दोषः । न च “ येन नाप्रापति "न्यायेनापवादत्वमप्यस्य सुवचम्‌, तस्य चरितार्थविषयताया 
उक्तत्वात्‌। 

" इको इल्‌ "इत्यत्र भाष्येऽपि ध्वनितमेतत्‌। तत्र हि “ अज्मन "इति दीर्घण गुणोत्तरं फलाभावेनानवकाशत्वाद्‌ गुणे 
बाधिते दीरघोत्तरं गुणः स्यात्‌, दीर्घविधानं तु मिनोतेर्दी्धे कृते " सनि मीमा- "इत्यत्र मीग्रहणेन ग्रहणेऽर्थवत्तत्र पश्चात्‌ 

प्राप्रगुणबाधनार्थम्‌, " इको इल्‌ "इति कित््वमित्युक्तम्‌ । अन्यथापवादत्वेन बाधे तद्विषये उत्सगप्रवृत्तेभष्यस्य सूत्रस्य 
चासङ्गतिरिति स्पष्टमेव । 

यत्तु ° काञ्चनी 'त्यादावपवादमयड्विषयेऽप्यण्‌ भवति, ° क्वचिदपवादविषयेऽपि "इति न्यायादिति । तन ; " अण्‌ 
कर्मणि च "इति सूत्रस्थभाष्यविरोधात्‌। तत्र ह्यणः पुनर्वचनमपवादविषयेऽनिवृत्यर्थं ° गोदायो व्रजति ` इत्याद्युक्तम्‌ । ° काञ्चनी 
' इत्यादौ काञ्चनेन निर्मितेत्यर्थ शैषिकोऽण्‌ बोध्यः | 

अत्रेदं बोध्यम्‌ - * येन नाप्राप्ते "इत्यत्र येनेत्यस्य यदि स्वेतरेणेत्यर्थः, तदा स्वविषये स्वेतरद्यद्यत्‌ प्राप्नोति तद्राध्यम्‌ 
विध्यन्तराप्राप्तविषयाभावात्‌ । इयमेव बाध्यसामान्यचिन्तेति व्यवहियते । अनवकाशत्वेन बाधेऽप्येषा वक्तुं शक्या 
यद्युदाहरणमस्ति, विनिगमनाविरहात्‌ । 

यदि तु येनेत्यस्य लक्षणेनेत्यर्थः, कार्येणेत्यर्थ वा तदा बाध्यविशेषचिन्ता । अनवकाशत्वेन बाधेऽप्येतद्राधेन 
सार्थक्यम्‌, उत तद्राधेनेत्येवं विशेषचिन्ता सम्भवति यद्युदाहरणमस्ति ॥ ५९ ॥ 


तत्र कार्यणेत्य्थे पररूपत्वावच्छिन्ने कार्यं आरभ्यमाणाया वृद्धेस्तद्राधकत्वे न निर्णति किं शाखविहितस्येवं 
तद्िशेषचिन्तायामाह - 


पुरस्तादपवादाः अनन्तरान्‌ विधीन्‌ बाधन्ते, नोत्तरान्‌ ॥ ६० ॥ 
अवश्यं स्वपरस्मिन्‌ बाधनीये प्रथमोपस्थितानन्तरबाधेन चारितार््यं पश्चादुपस्थितस्य ततः परस्य बाधे मानाभाव 
आकाङ्क्षाया निवृत्तेरविप्रतिषेधशास््रबाधे मानाभावाच्चेत्येतस्य बीजम्‌ ॥ ६० ॥ 


" नासिकोदरौष्ठजङ्घादन्ते "इत्यस्य ओष्ठाद्यंशे डी्निषेधत्वावच्छिन्नबाधकत्वे निर्णति किं 
विहितस्येत्याकाङ्श्षायामाह - 


मध्येऽपवादाः पूर्वान्‌ विधीन्‌ बाधन्ते नोत्तरान्‌ ॥ ६१॥ 
तेनीष्ठादिषु पञ्चसु " असंयोगोपधात्‌ "इति प्रतिषेध एव बाध्यते, न तु सहनज्विद्यमानलक्षण इति 
" नासिकोदर्‌ "इत्यत्र भाष्ये स्पष्टम्‌ । पूर्वोपस्थितबाधेन नैराकाङ्क्ष्यमस्या बीजम्‌ ॥ ६१ ॥ 


ननु " वा छन्दसि "इत्यनेन " सेर्ह्यपिच्च "इत्यनन्तरस्यापित्त्वस्येव हेरपि विकल्पः स्यात्‌ । तथा " नेटि "इति 
निषधोऽनन्तरहलन्तलक्षणाया इव सिचिवृद्धिमृजिवृद्धयोरपि स्यात्‌, अत उक्तन्यायमूलकमेवाऽह 


अनन्तरस्य विधिर्वा भवति प्रतिषेधो वेति ॥ ६२॥ 
अत एव " संख्याऽव्ययादेः "इति डीव्प्रहणं चरितार्थम्‌ । तद्ध्यनन्तरस्य डीषो विध्यभावाय । " न क्तिचि "इति सूत्र 
दीर्धग्रहणञ्च चरितार्थम्‌ । तद्ध्यनन्तरस्यानुदात्तोपदेशेत्यस्यैव निषेधाभावाय । 
मध्येऽपवादन्यायाद्यपेक्षया ` अनन्तरस्ये ' ति न्यायः प्रबल इति " अष्टाभ्यः "इति सूत्रे केयटः। 

प्रत्यासत्तिमूलकोऽयम्‌ । लक्ष्यानुरोधाच्च व्यवस्थेत्यपि पक्षान्तरम्‌ । तत्र तत्र क्वचित्‌ स्वरितत्वप्रतिज्ञानात्‌ सामर्थ्यन 
वा बाध्यतेऽयं न्यायः । यथा " टिड्ढा _ "इति सूत्रेण डापा व्यवहितस्यापि डीपो विधिः । " न षट्‌ "इत्यादिना द्वयोरपि टाब्डीपोः 
प्रतिषेधः । इयञ्च " शि सर्वनामस्थानम्‌ "इत्यादौ भाष्ये स्पष्ेत्यन्यत्र विस्तरः ॥ ६२ ॥ 


ननु ` दधती 'त्यादावन्तरङ्गत्वादन्तादेशेऽल्विधौ स्थानिव््वाभावाददादेशो न स्यादिति तद्वैय्थ्यापत्तिरत आह 


पूर्व ह्यपवादा अभिनिविशन्ते पश्चादुत्सरगाः ॥ ६३ ॥ 
लक्षणैकचक्षष्को हयपवादविषयं पर्यालोच्य तद्विषयत्वाभावनिश्चय उत्सर्गेण तत्तल्लक्ष्यं संस्करोति । अन्यथा 
विकल्पापत्तिरित्यर्थः। अभिनिविशन्त इत्यस्य बुद्ध्याऽरूढा भवन्तीत्यर्थः । * अपवादो यद्यन्यत्र चरितार्थः "इति न्यायस्य तु 
नात्र प्रातिः, अन्तादेशाप्राप्तिविषये चारितार््याभावात्‌ ॥ ६३ ॥ 


लक्ष्यैकचक्षुष्कस्तु तच्छास््रपर्यालोचनं विनाऽप्यपवादविषयं परित्यज्योत्सर्गेण लक्ष्यं संस्करोति, 
तस्यापि शास््प्रक्रियास्मरणपूर्वकप्रयोग एव धर्मोत्पत्तेः, तदाह 


प्रकल्प्य चापवादविषयं तत उत्सर्गोऽभिनिविशन्ते ॥ ६४॥ 
तत इत्यस्यापवादशास्रपर्यालोचनात्‌ प्रागपीत्यर्थः । प्रकल्प्येत्यस्य परित्यज्येत्यर्थः । अत एव प्रातिपदिकार्थ सूत्र 
भाष्ये " इदं द्रयमप्युक्त्वा न कदाचित्तावदुत्सरगों भवति, अपवादं तावत्प्रतीक्षत "इत्यर्थकमुक्तम्‌ ॥ ६४॥ 


एतन्मूलकमेव नवीनाः पठन्ति 


उपसञ्जनिष्यमाणनिमित्तोऽप्यपवाद उपसञ्जातनिमित्तमप्युत्सर्गं बाधत इति ॥ ६५॥ 

यत्वभ्यस्तसंज्ञासूत्रे केयटेन प्रकल्प्य चेति प्रतीकमुपादाय यथा “ न सम्प्रसारण -” इति परस्य यणः पूर्व सम्प्रसारणम्‌, 
पूर्वस्य तु तन्निमित्तक प्रतिषेधः इत्युक्तम्‌, तत्तु तत उत्सर्ग इत्यादयक्षरार्थाननुगुणम्‌ । 

यत्तपवादवाक्यार्थं विना नोत्सर्गवाक्यार्थं इति तदर्थं इति । तन्न, ‹ अभिनिविशतेऽपवादविषयम्‌ ` 
इत्यादिपदस्वारस्यभङ्गापत्तेः । पदजन्यपदार्थोपस्थितौ वाक्यार्थबोधाभावे कारणाभावाच्च । यत्र त्वपवादो निषिद्धः, 
तत्रापवादविषयेऽप्युत्सर्गः प्रवर्तत एव । यथा “ वृक्षौ 'इत्यत्र " नादिचि "इति पूर्वसवर्णदीर्घनिषेधादप्रवर्तमानस्य 
वृद्धिबाधकत्वाभावात्‌ वृद्धिः प्रवर्तते । अत एव " तौ सत्‌ "इत्यादि सङ्गच्छते । अत एव निर्देशाद्‌ भ्रष्टावसरन्यायस्यात्र 
शासत्ेऽनाश्रयणम्‌ । ध्वनितं चेदम्‌ " इको गुण "इति सत्रे भाष्य इति भाष्यप्रदीपोद्योते निरूपितम्‌ । 

अत्र * देवदत्तस्य हन्तरि हते देवदत्तस्योन्मज्जनं न `इति न्यायस्य विषय एव नास्ति । हते देवदत्त उन्मज्जनं न 
देवदत्तहननोद्यतस्य, हनने तु भवत्येवोन्मज्जनम्‌ । प्रकृतेऽपि न पूर्वसवर्णदीर्घेण वृद्धर्हननम्‌, किन्तु हननोद्यमसजातीयं 
प्रसक्तिमात्रम्‌, प्रसक्तस्थैव निषेधात्‌ । 

प्रतिपदोक्तत्वमपि निरवकाशत्वे सत्येव बाधप्रयोजकम्‌ । स्पष्टज्चेदम्‌ " शेषाद्विभाषा "इति सूत्रे भाष्ये । तत्र हि “ 
शेषग्रहणमनर्थकम्‌ ये प्रतिपदं विधीयन्ते ते बाधका भविष्यन्ति ` इत्याशङ्क्य, * अनवकाशा हि विधयो बाधका भवन्ति 
समासान्ताश्च कबभावे सावकाशाः ` इत्युक्तम्‌ । क्वचिदनवकाशत्वाभावेऽपि परनित्यादिसमवधाने शीघ्रोपस्थितिकत्वेन 

पूर्वप्रृत्तिप्रयोजकं बलवत्वं प्रतिपदविधित्वेनापि, परनित्यान्तरङ्गप्रतिपदविधयो विरोधिसन्निपाते तेषां मिथः प्रसङ्गे 
परबलीयस्त्वमिति " प्रत्ययोत्तरपदयोश्च "इति सत्रे कैयटेन पाठात्‌ । अत एव ° रमे › इत्यादौ प्रतिपदोक्तत्वात्‌ पूर्वमेत्वे 
आकारप्रश्चेषाद्धल्ङ्यादिलोपो न प्राप्नोतीत्याशङ्क्य, " एङ्हस्वात्‌ "इति लोपेन समाहितम्‌ ॥ ६५॥ 


ननु * अयजे इन्द्रम्‌ "इत्यादावन्तरङ्गस्यापि गुणस्यापवादेन सवर्णदीर्घेण बाधः स्यात्‌, अत आह 
अपवादो यद्यन्यत्र चरितार्थस्तर्हान्तरङ्गेण बाध्यते ॥ ६६ ॥ 
निरवकाशत्वरूपस्य बाधकत्वनीजस्याभावात्‌ । एवञ्च प्रकृतेऽन्तरङ्गेण गुणेन सवर्णदीर्घः समानाश्रय चरितार्थ 
यण्णुणयोरपवादोऽपि बाध्यते । पूर्वापस्थितनिमित्तत्वरूपान्तरङ्गत्वविषय इदम्‌। 
यत््वागमादेशयोर्न बाध्यबाधकभावो भिन्नफलत्वात्‌, अत एव ` ब्राह्मणेभ्यो दधि दीयताम्‌, कम्बलः कौण्डिन्याय 
"इत्यादौ कम्बलदानेन न दधिदानबाध इति " च्छवोः"इति सूत्रे केयटः। तन्न, अपवादो नुग्दीर्घत्वस्य इति " दीर्घोऽकितः "इति 
सूत्रभाष्यविरोधात्‌ ॥ ६६ ॥ 


ननु ` अजीगणत्‌ ` इत्यादौ गणेरीत्तवं निरवकाशत्वाद्धलादिःशेषं बाधेत, तत्राह 


अभ्यासविकारेषु बाध्यबाधकभावो नास्ति ॥ ६७॥ 
" दीर्घोऽकितः "इत्यकिदग्रहणमस्या ज्ञापकम्‌ । अन्यथा ° यंयम्यते ` इत्यत्र नुकि कृतेऽनजन्तत्वाद्‌ दीर्घप्राप्त्या 
तद्ैय््य स्पष्टमेव । 
इयं परान्तरङ्गादिबाधकानामप्यबाधकत्वबोधिका । तेन ‹ अचीकरत्‌, मीमांसते इत्यादि सिद्धम्‌। आद्ये सन्वद्धावस्य 
परत्वादीर्घण बाधः प्राप्नोति । अन्त्ये " मान्बध- "इति दीर्घणान्तरङ्गत्वादित्वस्य बाधः प्राप्तः । 
यतत यत्रकेकप्रवृत्यत्तरमपि सर्वषां परवृ्तिस्तत्रैवेदमित्यतः " एक "इति सूत्रे कैयटः, तन्न ; नुकि कृते इत्वाप्रप्त्या " गुणो 
यङ्लुकोः "इति सूत्रस्थभाष्योक्ततदुदाहरणासङ्गतेश्चत्यन्यत्र विस्तरः ॥ ६७॥ 


ननु तच्छीलादितृन्विषये ण्वुलपि स्यात्‌ । न च तृननपवादः, असरूपापवादस्य विकल्पेन बाधकत्वात्‌, अत आह 


ताच्छीलिकेषु वासरूपविधिर्नास्ति ॥ ६८॥ 
ण्ुलि सिद्धे " निन्दहिंस "आदिसूत्रेणैकाज्भ्यो वुञ्विधानमत्र ज्ञापकम्‌ । तत्र ण्वुल्वुजोः स्वरे विशेषाभावात्‌। 
ताच्छीलिकेष्विति विषयसप्तमी, तेन ताच्छीलिकैरताच्छीलिकैश्च वाऽसरूपविधिर्नेति बोध्यम्‌ । 
नन्वेवम्‌ ` कम्रा, कमना "इत्याद्यसिद्धिः " नमिकम्पि _ "इति रेण " अनुदात्तेतश्च हलादेः "इति युचो बाधादिति चेन्न; 
" सूददीपदीक्षश्च "इत्यनेन दीपेर्युज्निषधेनोक्तार्थस्यानित्यत्वात्‌ ॥ ६८ ॥ 


नन्वेवम्‌ “ हसितं छात्रस्य हसनम्‌ "इत्यादौ घञ्‌, “ इच्छति भोक्तुम्‌ "इत्यत्र लिङ्लोटौ, ° ईषत्पानः सोमो भवता "त्यत्र 
खल प्राप्नोतीत्यत आह - 

क्तल्युट्‌तुमुन्खल्थषु वासरूपविधिर्नास्ति ॥ ६९॥ 
इदञ्च वासरूपविधेरनित्यत्वात्‌ सिद्धम्‌। तदनित्यत्वे ज्ञापकं “ चाहं कृत्यतृचश्च ” इति । तत्र हि चकारसमुच्चितलिडा 
कृत्यतृचो बाधो मा भूदिति कृत्यतृज्प्रहणं क्रियत इत्यन्यत्र विस्तरः। " वासरूप "सूत्रे भाष्ये स्पष्टा ॥ ६९॥ 
ननु " श्वः पक्ता "इत्यत्र वासरूपविधिना लडपि प्राप्नोति, कृते आदेशे वैरूप्यादत आह 


लादेशेषु वासरूपविधिर्नास्ति ॥ ७०॥ 
आदेशकृतवरूप्यवत्सु लकारेषु स नास्तीत्यर्थः । अत्र च " हशश्वतोर्लङ्‌ च "इति लङ्विधानं ज्ञापकम्‌ । अन्यथा " 
परोक्षे लिट्‌ "इति लिटा लङः समावेशोऽसारूप्यात्‌ सिद्ध इति किं लङ्विधानेन ? शत्रादिभिस्तिङां समावेशार्थं शतृविधायके 
विभाषाग्रहणानुवृत्तिः " लिटः कानज्वा "इति वाग्रहणं च कृतम्‌ । तज्ज्ञापयति " वासरूप "पूत्रेऽपवाद आदेशत्वानाक्रान्तः 
प्रत्यय एव गृह्यत इति केयटादौ ध्वनितम्‌ । तत्फलं तु सदादिभ्यो भूतसामान्ये लिटा क्वसुरेव, न तु पक्षे तिडिति बोध्यम्‌ ॥ ७० 
| 


ननु " डमो हस्वात्‌ "इत्यादौ ङमः परस्याचोऽचि परतो डम इति वेति सन्देहः स्यात्‌, अत आह 


उभयनिर्दशे पञ्चमीनिर्देशो बलीयान्‌ ॥ ७९ ॥ 
अचीति सप्तमीनिर्देशस्य " मय उजो "इत्युत्तप्र चारितार्थ्यात्‌ पञ्चमीनिर्दशोऽनवकाश इति " तस्मादित्युत्तरस्य 
"इत्यस्यैव प्रवृत्तिः । यत्र तु " डः सि धुट्‌ "इत्यादावुभयोरप्यचारितार्थ्यम्‌ तत्र " तस्मिन्‌ "इति सूत्रपिक्षया " तस्मादित्यत्तरस्य 
"इत्यस्य परत्वात्‌ तेनैव व्यवस्था । एवमुभयोश्वारितार्थ्यऽपि, यथा " आमि सर्वनाम्नः सुट्‌ "इत्यादौ । तत्र आमीति सप्तमी " 
्रख्यः "इत्यत्र चरितार्था । आदिति पञ्चमी " आज्जसेरसुक्‌ "इत्यत्र चरितार्थति स्पष्टम्‌ " तस्मिनिति "इति सूत्रे भाष्ये कैयटे 
च॥ ७१ ॥ 


॥। इति बाधबीजनामकं द्वितीयं प्रकरणम्‌ ॥ 

॥ अथ शासखरशेषनामकं तुतीयं प्रकरणम्‌ ॥ 
ननु " अतः कृकमि -"इति सत्वम्‌ ° अयस्कुम्भी त्यत्र न स्यात्‌ कुम्भशब्दस्यैवोपादानात्‌, अत आह 


प्रातिपदिकग्रहणे लिङ्गविशिष्टस्यापि ग्रहणम्‌ ॥ ७२ ॥ 

सामान्यरूपेण विशेषरूपेण वा प्रातिपदिकबोधकशब्दग्रहणे सति लिङ्गबोधकप्रत्ययविशिष्टस्यापि तेन ग्रहणं बोध्यम्‌ 
। अपिना केवलस्यापीत्यर्थः | 

अस्याश्च ज्ञापकं समानाधिकरणाधिकारस्थे " कुमारः श्रमणादिभिः "इति सूत्रे स्रीलिङ्गश्रमणादिशब्दपाठः । 
स्रीप्रत्ययविशिष्टश्रमणादिभिश्च कुमारीशब्दस्यैव सामानाधिकरण्यम्‌, न तु कुमारशब्दस्येति तदेतञ्ज्ञापकम्‌। 

इयञ्च " द्विषत्परयोः "इत्याद्युपपदविधौ, समासान्तविधौ, महदात्वे, ज्नित्स्वरे, राजस्वरे ब्राह्मणकुमारयोः " 
बहोर्नञ्वदुत्तरपदभूम्नि "इत्यादौ, समाससङ्घातग्रहणेषु च न प्रवर्तत इति “ ङ्याप्‌ "सूत्र भाष्ये स्पष्टम्‌ । विभक्तिनिमित्तककार्ये 
च नेत्यपि तत्रैव । तत्र समासान्तविधौ अवयवग्रहण एव न, समाससङ्घातग्रहणे तु प्रवर्तत एव, स्वरविधावेव 
समाससङ्घातग्रहणे तत्र दोषोक्तेः, " बहुत्रीहेरूधसः "इति सूत्रस्थभाष्याच्च । 

एतावत्स्वेवानित्यत्वादप्रवृत्तिः, दोषाः खल्वपि साकल्येन परिगणिताः इति भाष्योक्तेः 

नन्वेवम्‌ " बहुव्रीहेरूधसो डीष्‌ "इति सूत्रस्थभाष्यासङ्गतिः। तत्र हि ‹ कुण्डोघ्नी "इत्यत्र " नद्यृतश्च "इति कबापादितो 
नद्यन्तबहूत्रीहेरित्यर्थात्‌, नद्यन्तस्य बहूत्रीहित्वाभावात्‌ तदसङ्गतिः । नद्यन्तानां यः समास इत्यर्थन च परिहृतम्‌ । 
नद्यन्तप्रकृतिकसुबन्तोत्तरपदकः समास इति चेत्‌, न; अनया परिभाषया सखीप्रत्ययसमभिव्याहारे तद्रहिते दृष्टानां 
प्रातिपदिकत्वतद्न्याप्यधर्माणां विशिष्टेऽपि पर्याप्नत्वमतिदिश्यत इत्याशयात्‌ ॥ ७२ ॥ 


नन्वेवम्‌ ° यूनः पश्य ` इत्यत्रेव ° युवतीः पश्य ` इत्यत्रापि "श्युव - "इति सम्प्रसारणं स्यात्‌, अत आह 


विभक्तौ लिङ्गविशिष्टाग्रहणम्‌ ॥ ७३॥ 
स्पष्टा चेयम्‌ " युवोरनाकौ "इत्यत्र भाष्ये । घटघरीग्रहणेन लिङ्गविशिष्टपरिभाषाया अनित्यत्वात्‌ तन्मूलैषेत्यन्ये ॥ 


७३ ॥ 
ननु " तस्यापत्यम्‌ "इत्येकवचननपुंसकाभ्यां निर्देशात्‌ ° गार्म्यो गाम्यौँ "इत्याद्युक्तम्‌, अत आह 
सूत्रे लिङ्गवचनमतन्त्रम्‌ ॥ ७४॥ 
" अद्ध नपुंसकम्‌ "इति नपुंसकग्रहणमस्या ज्ञापकम्‌ । नित्यनपुंसकत्वार्थं तु न तदित्यन्यत्र निरूपितम्‌ । 


धान्यपलालन्यायेन नान्तरीयकतया तयोरूपादानमिति " तस्यापत्यम्‌ "इत्यत्र भाष्ये स्पष्टम्‌। अत एव " आकडार "सत्र 
एकेति चरितार्थमित्यन्यत्र विस्तरः ॥ ७४ ॥ 


ननु " भृशादिभ्यो भुव्यच्वेः "इत्यादौ विधीयमानः क्यङ्‌ ° क्व दिवा भृशा भवन्ति "इत्यत्रापि स्यात्‌, अत आह 
नजिवयुक्तमन्यसदुशाधिकरणे तथा द्यर्थगतिः ॥ ७५॥ 

नञ्युक्तमिवयुक्तं च यत्किञ्चिद्‌ दश्यते तत्र तस्माद्‌ भिन्ने तत्सदृशे अधिकरणे द्रव्ये कार्य विज्ञायते हि 
यतस्तथाऽर्थगतिरस्ति । न हि ` अगब्राह्मणमानय " इत्युक्ते लोष्ठमानीय कृती भवति । अतश्च्व्यन्तभिन्ने च्व्यन्तसदृशे 
अभूततद्धावविषये क्यडिति नोक्तदोषः 

" ओषधेश्च विभक्तावप्रथमायाम्‌ "इत्यादौ विभक्तिग्रहणमेतनन्यायसिद्धार्थानुवाद एव॒ । एतेन 
विभक्तावित्याद्यस्यानित्यत्वे ज्ञापकमिति वदन्तः परास्ताः, अनित्यत्वे भाष्यसम्मतफलाभावात्‌। अत एव “ अकर्तरि च " इति 
सूत्रे कारकग्रहणं भाष्ये प्रत्याख्यातमिति बोध्यम्‌ । स्पष्टा चेयम्‌ " भृशादिभ्यः "इति सूत्रे भाष्ये । 

अत्र “ अन्यसदृशे 'त्युक्त्या सादृश्यस्य भेदाघटितत्वं सूचयति । निरूपितं चैतन्मञ्जषायाम्‌ ॥ ७५ ॥ 


ननु ' व्याघ्री, कच्छपी "इत्यादौ सुबन्तेन समासात्‌ ततोऽप्यन्तरङ्गत्वाद्ाप्यदन्तत्वाभावाज्जातिलक्षणो डीष्‌ न स्यात्‌, 

अत आह - 
गतिकारकोपपदानां कुद्धः सह समासवचनं प्राक्‌ सुबुत्पत्तेः ॥ ७६ ॥ 

" उपपदम्‌ "इति सूबतरेऽतिङ्ग्रहणेन " कुगति "इत्यत्र तदपकर्षणेनातिडन्तश्च समास इत्यर्थात्तयोः सूत्रयोः सुप्सुपेत्यस्य 
निवृत्यैकदेशानुमत्या कारकांशे च सिद्धेयम्‌ । तेन ° अश्वक्रीती 'ति सिद्धा । अन्यथा पूर्वं टाप्यदन्तत्वाभावात्‌ " 
क्रीतात्करणपूर्वात्‌ "इति ङीष्‌ न स्यात्‌। 

अस्या अनित्यत्वात्‌ क्वचित्‌ सुबुत्पत््यनन्तरमपि समासः । यथा सा हि तस्य धनक्रीतेति । 

अन्ये त्वनित्यत्वे न मानम्‌, तत्राजादित्वा़ानित्याहुः । 

अत एव ° कुम्भकारः ' इत्यादौ षष्ठीसमासोऽपि सुबुत्पत्तेः पूर्वमेव । षष्ठीसमासाभावे चोपपदसमासकृत एकार्थीभाव 
इति न तत्र वाक्यमिति भाष्ये स्पष्टम्‌ । तत्र हि ‹ षष्ठीसमासादुपपदसमासो विप्रतिषेधेन ` इति वार्तिकम्‌ । ° अथवा विभाषा 
षष्ठीसमासो यदा न षष्टीसमासस्तदोपपदसमासः ` इति तत्प्रत्याख्यानं च। 

यद्यप्युपपदसमासस्यान्तरङ्गत्वाभिप्रायकम्‌ “ न वा षष्ठीसमासाभावादुपपदसमासः ` इति वार्तिककृतोक्तम्‌, तथापि 
तदुभयप्रत्याख्यानपरम्‌, * अथवा `इत्यादिभाष्यं परिभाषायां सामान्यतः कारकोपादानेन कारकविभक्त्यन्तेन कृद्धिः 
समासमात्रस्य सुबुत्पत्तेः पूर्वमेव लाभात्‌। 

एतेनैषा कारकतद्िशेषयोरुपादान एवेति परास्तम्‌ । अस्या विध्येकवाक्यत्वाभावेन विप्रतिषेधादिशासखवत्‌ 
कार्यव्यवस्थापकत्वेनोपादान एवेत्यर्थालाभाच्च ॥ ७६ ॥ 


ननु " उगिदचाम्‌ "इत्यत्र धातोश्वेदगित्कार्यं त्हञ्चतेरेवेति नियमेनाधातोरेव नुमि सिद्धेऽधातुग्रहणं व्यर्थम्‌, अत आह 


साम्प्रतिकाभावे भूतपूर्वगतिः ॥ ७७॥ 
तत्तद्रचनसामर्थ्यन्यायसिद्धेयम्‌ । तत्सामर्थ्यादधातुभूतपूर्वस्यापीत्यर्थन गोमत्यतेः क्विपि ° गोमान्‌ इत्यादौ नुम्सिद्धिः 
। " नामि "इत्यादिसुत्रेषु भाष्ये स्पष्टा ॥ ७७॥ 


बहुव्रीहौ तद्रुणसंविज्ञानमपि ॥ ७८॥ 

अपिना अतदरूणसंविज्ञानम्‌ । तेषां गुणानामवयवपदार्थानां संविज्ञानं विशेषान्वयित्वमिति तदर्थः । यत्र 
समवायसम्बन्धेन सम्बन्ध्यन्यपदार्थः, तत्र प्रायस्तद्रुणसंविज्ञानम्‌ । अन्यत्र प्रायोऽन्यत्‌ । * लम्बकर्णचित्रगू ` उदाहरणे “ 
सर्वादीनि, जक्षत्यादयः "इति चोदाहरणे । सर्वनामसंज्ञासूत्रे भाष्ये स्पष्टा ॥ ७८ ॥ 


ननु " वदः सुपि क्यप्‌ च "इति चेनानुकृष्टस्य यतः " भुवो भावे "इत्यत्रप्यनुवृत्तिः स्यात्‌, अत आह - 


चानुकृष्टं नोत्तरत्र ॥ ७९॥ 
णमुल्यनुवर्तमाने " अव्ययेऽयथाभिप्रेत "इति सूत्र पुनर्णमुल्ग्रहणमस्या ज्ञापकम्‌ । अन्यथा ‹ क्त्वा च ` इति वदेत्‌ । 
तद्धि उत्तस्रोभयोः सम्बन्धार्थम्‌ । उदाहरणानि स्फुटानि। 
इदमनित्यम्‌। अत एव " तृतीया च होः "इत्यत्र चानुकृष्टाया अपि द्वितीयाया " अन्तरान्तरेण "इत्यत्र सम्बन्धः। 
" लुटि च क्लुपः "इति सूत्रस्थेनानुवृच्यर्थकसकलचकारप्रत्याख्यानेन विरुद्धेयम्‌ । व्याख्यानादेवानुवृत्ति निवृत्यो्निर्वाह 
इति तदाशयः । " कुलिजाल्लुक्खौ च "इति सत्रस्थभाष्यविरुद्धा च । तत्र हि " द्विगोः श्च "इति सूत्रात्‌ नः, तत्र चेनाप्यनुकृष्टस्य 
“ खोऽन्यतरस्याम्‌ ” इत्यस्य चानुवृत्त स्वीकृत्य लुक्खौ चेति भाष्य प्रत्याख्यातम्‌ ॥ ७९॥ 


नन्वनुदात्तादेर्तोदात्ताच्च यदुच्यते तद्न्यञ्जनादे्व्यञ्जनान्ताच्च न प्राप्नोतीत्यत आह - 


स्वरविधौ व्यञ्जनमविद्यमानवत्‌ ॥ ८०॥ 

स्वरोदश्यके विधावित्यर्थः । "नोत्तरपदेऽनुदात्तादावपृथिवीरुदरपूषमन्थिषु "इति सूत्रे पृथिव्यादिपर्युदासोऽस्याज्ञापकः। 
अन्यथा पृथिव्यादीनामनुदात्तादित्वाभावादप्राप्रौ तद्वैयर्थ्यं स्पष्टमेव । 

धर्मिग्राहकमानादेव च स्वरोदेश्यकविधिविषयमिदम्‌ । अत एव " शतुरनुमो नद्यजादी ”," अचः कर्तृयकि " 
इत्यादौ अच इत्यादेश्चारितार्थ्यम्‌ । अत एव " राजवती "त्यादौ नलोपस्यासिद्धत्वादन्वतीशब्दत्वात्‌, " अन्तोऽवत्याः "इति 
स्वरो न, " उदश्वित्वान्‌ "इत्यत्र " हस्वनुड्भ्याम्‌ "इति मतुबुदात्तत्वं च नेत्याकरः । स्पष्टं चेदम्‌ " समासस्य "इति 
सूत्रे भाष्ये । 

" उच्चैरुदात्तः "इति सूत्रे केयटस्तु इयमनावश्यकी, समभिव्याहताजुपरागेण हलोऽप्युदात्तादिवदवभासात्तदुपपततः 
इत्याह । तत्र भाष्येऽपि ध्वनितमेतत्‌ ॥ ८० ॥ 


नन्वेवमपि ‹ राजदुषत्‌ ` इत्यादौ " समासस्य "इत्यन्तोदात्तत्वं षकारस्य न स्यात्‌, अत आह - 


हल्स्वरप्राप्तौ व्यञ्जनमविद्यमानवत्‌ ॥ ८१॥ 
अस्याश्च " यतोऽनावः "इति सूत्रे अनौप्रतिषेधो ज्ञापकः । ‹ नाव्यम्‌ ` इत्यत्रादिर्नकारो न स्वरयोग्यः, यश्चाकारस्तद्योग्यो 
नासावादिरिति स प्रतिषेधोऽनर्थकः । 
न॒ चादिरेव नकार उदात्तगुणविशिष्टान्तरतमाञ्रूपोऽस्त्विति वाच्यम्‌, तथा सति निमित्तभूतद्रयच्कत्वस्य 
विनाशादुपजीव्यविरोधेनाद्युदात्त्वाप्राप्तः इत्यन्यत्र विस्तरः । स्पष्टा चेयम्‌ " समासस्य "इति सूत्रे भाष्ये ॥ ८१॥ 

ननु " पूरणगुण "इति निषेधस्तव्यत्यपि स्यात्‌ " दिव ओौत्‌ "इत्यौत्वं दिवेः क्विप्यपि स्यात्‌, तथा " यतोऽनावः "इति 
स्वरो ण्यत्यपि स्यात्‌ " ऋदृशोऽङि गुणः "इति चङ्यपि स्यात्‌; अत आह 


निरनुबन्धकग्रहणे न सानुबन्धकस्य ॥ ८२॥ 
तदनुबन्धकग्रहणे नातदनुबन्धकस्य ॥ ८३ ॥ 


"वामदेवाड्डयड्ट्यौ "इति सूत्रे ड्यड्ड्तोित्वमनयोरज्ञापकम्‌ । तद्धि "ययतोश्चातदर्थ" इत्यत्र तयोगग्रहणार्थम्‌ । नञः परस्य 
ययदन्तस्योत्तरपदस्यान्त उदात्त इति तदर्थः । एवं च अवामदेव्येऽव्ययपूर्वपदप्रकृतिस्वर एव भवति। 

तन्मात्रानुबन्धकग्रहणे स चान्यश्चानुबन्धो यस्य तद्ग्रहणं नत्यन्त्यार्थः । 

एते च प्रत्ययाप्रत्ययसाधारणे, “दिव ओौत्‌"इत्यादौ सञ्चारितत्वात्‌। 

वर्णग्रहणे चानयोरप्रवृत्तिरिति स्पष्टम्‌ "ओौडः आपः"इत्यत्र भाष्ये । 

येनानुबन्धेन सानुबन्धकत्वं दव्यनुबन्धकत्वादि वा तदनुच्चारणे एवैषा, धर्मिग्राहकमानात्‌ । तेन "जश्शसोः"इत्यत्र 
नैषेति निरनुबन्धकत्वात्‌ तद्धितशस एवात्र ग्रहणं स्यादिति न शङ्क्यम्‌ 

एवमन्त्याऽन्यतरानुबन्धोच्चारणे एव, तेन "वनो र च" इत्यादौ ङ्वनिप्क्वनिपोर््रहणसिद्धिः। 

एकानुबन्धकग्रहणे सम्भवतीति त्वर्थो न भाष्यादिसम्मत इत्यन्यत्र विस्तरः ॥ ८२-८३ ॥ 


ननु कुटीरः ` इत्यादौ स्वार्थिकत्वात्‌ स्वार्थिकानां प्रकृतितो लिङ्गवचनानुवृततेन्यायप्राप्तत्वात्‌ पुंस्त्वानुपपत्तिः, “ 
अप्कल्पम्‌ › इत्यत्र नपुंसकैकवचनयोरनुपपत्तिश्त्यत आह ` 


क्वचित्‌ स्वार्थिकाः प्रकृतितो लिङ्गवतनान्यतिवर्तन्ते ॥ ८४ ॥ 
"णचः स्ियाम्‌"इति सूत्रे खियामित्युक्तिरस्या ज्ञापिका । अन्यथा "कर्मव्यतिहारे णच्‌ स्ियाम्‌"इति स्ियामेव 
विधानात्‌ किं तेन ? स्पष्टा चेयं बहुञ्विधायके भाष्ये ॥ ८४॥ 


ननु ' सुपथी नगरी ' इति"युवोरनाकौ"इति सूत्रभाष्योदाहते "इनः स्ियाम्‌"इति कप स्यात्‌ अत आह 
समासान्तविधिरनित्यः ॥ ८५॥ 
"प्रतरशचादयस्तत्पुरुषे"इत्यन्तोदात्तत्वायांश्चादिषु राजन्‌-शब्दपाटोऽस्या ज्ञापकः। अन्यथा टचैवान्तोदात्तत्वे सिद्धे किं 
तेन? 


"द्वित्रिभ्यां पाहन्मूधसु"इति स्वरविधायके भाष्य स्पष्टेयम्‌ ॥ ८५॥ 


ननु ' शतानि "इत्यादौ नुमि कृते षट्संज्ञा प्रप्नोति, ततश्च लुक्‌ स्यात्‌, तथा  उपादास्ते इत्यत्रात्वे कृते "स्थाघ्वोरिच्च"इतीक्ं 
प्राप्नोतीत्यत आह 

सनिपातलक्षणो विधिरनिमित्तं तद्विघातस्य ॥ ८६॥ 

सनििपातः = द्रयोः सम्बन्धः, तन्निमित्तो विधिस्तं सन्निपातं यो विहन्ति, तस्यानिमित्तम्‌। 

उपजीव्यविरोधस्यायुक्तत्वमिति न्यायमूलैषा । 

अत एवात्र सन्निपातशब्देन न पूर्वपरयोः सम्बन्ध एव, किन्तु विशेष्यविशेषणसन्निपातोऽपि गृह्यते । अत एव ` ग्रामणि 
कुलम्‌ "इत्यादौ नपुंसकहस्वत्वेऽपि "पिति कृति"इति तुक्‌ न प्रातिपदिकाजन्तत्वसन्निपातेन जातस्य हस्वस्य तदविघातकत्वात्‌ 
। तुक्यजन्तत्वविघातः स्पष्ट एव । 

न॒ चार्थाश्रयत्वेन हस्वस्य बहिरड्गतयाऽसिद्धत्वम्‌, अर्थकृतबहिरङ्गत्वानाश्रयणस्योक्तत्वात्‌ । किञ्च 
"षत्वतुकोरसिद्धः"इत्येतद्रलात्‌ कृतितुग््रहणाच्च तुग्विधौ बहिर्ड्गपरिभाषाया अप्रवृत्तेः । 

सर्वविधसन्निपातग्रहणादेव वर्णाश्रयः प्रत्ययो वर्णविचालस्यानिमित्तं स्यात्‌ इत्येतत्परिभाषादोषनिरूपणावसरे 
वार्तिककृतोक्तम्‌ । न हि प्रत्ययः पूर्वपरसन्निपातनिमित्तकः, स एव च सन्निपातशब्देन गृह्यत इति मत्वा न प्रत्ययः 
सन्निपातनिमित्तकः इति शङ्कायां तदभ्युपेत्यैवाङ्गसंज्ञा तर््यनिमित्तं स्यादित्येकदेशिनोक्तम्‌ इति न तद्धाष्यविरोधः। किञ्चैवं 
° शवः, गार्ग्यः, वैनतेयः 'इत्यादावप्यङ्गसंज्ञाया लोपनिमित्तत्वानापत्या वर्णाश्रय इत्यस्य वैयर्थ्यम्‌ । 

` ग्रामणिकुलम्‌ ग्रामणिपुत्रः ` इत्यादावुत्तरपदनिमित्तके हस्वत्वे यथाकथञ्चिद्‌ बहिरड्गपरिभाषयापि वारणं 
सम्भवतीति "कृन्मेजन्तः"इत्यत्र "हस्वस्य पिति"इति सूत्रे चैकदेशिना तया परिभाषया तुग्वारितो भाष्ये । अत एव 
परिभाषाफलत्वेनेदमुक्तम्‌ "कृन्मेजन्तः "इति सूत्र वार्तिककृतेति केचित्‌ । 

सन्निपातलक्षणविधित्वमस्या लिङ्गम्‌ । स्वप्रवृत्तेः प्राक्‌ स्वनिमित्तभूतो यः सन्निपातः, तद्विघातस्य 
स्वातिरिक्तशाखस्य स्वयमनिमित्तमिति फलति । 

नन्वेवम्‌ * रामाय 'इत्यादौ "सुपि च"इति दीर्घानापत्तिः, अदन्ताङ्गडेसनिपातेन जातस्य यादेशस्य तदविघातकत्वात्‌ 
। न च यजादित्वसापेक्षदीर्घस्य बहिरङ्गतयाऽसिद्धत्वान्नात्र सन्निपातविघात इति वाच्यम्‌, आरोपितासिद्धत्वेऽपि 
वस्तुतस्तद्विघातस्य जायमानत्वेनैतत्परवृत्तेः । किञ्चान्तरङ्गे कर्तव्ये बहिरङ्गस्यासिद्धत्वेऽपि तत्र कृते तस्यासिद्धत्वे मानाभावः 
। किञ्चातिदेशिकसनिपातविघाताभावमादायैतत्प्रवृत्तौ गौरि इत्यादौ सम्बुद्धिलोपेऽपि स्थानिवत्वेन 
हस्वनिमित्तसनििपातविघाताभावात्‌, तत्रैतस्यातिव्याप्षिपर"कृन्मेजन्तः"इति सूत्रस्थभाष्यासङ्गतिः | 
सन्निपातस्याशाखरीयत्वान्नात्र स्थानिवत्त्वमिति चेत्‌, तर्हत्रासिद्धत्वमपि कथमिति विभावय, अशाखीयेऽसिद्धत्वाप्रवृत्तः 
"ईद्देत्‌"इति सूत्रे केयटेन स्पष्मुक्तत्वात्‌ । एवञ्च पूर्वत्रासिद्धीयेऽपि कार्य एतत्परिभाषप्रवृत्तिर्भवत्येवेति चेत्‌, न; ` कष्टाय ` 
इति निर्दशेनैतस्या अनित्यत्वात्‌ । 

ययोः सन्निपातस्य विघातकं शास्त्रम्‌, तयोः सन्निपातनिमित्तकविधावुपादानमपेक्षितमिति तु नाग्रहः । अत एव 
"दाक्षिः" इत्यत्राकारान्तप्रकृतीञ्सन्निपातनिमित्ताङ्गसंज्ञाऽनया परिभाषयाऽल्लोपस्य निमित्तं न स्यादित्याशङ्क्यानित्यत्वेन 
समाहितम्‌, "कृन्मेजन्तः "इति सूत्रे भाष्ये; "न ह्यङ्गसंज्ञायामदन्तस्याङ्गसंज्ञा' इत्यक्तमस्ति 

न च ' कुम्भकारेभ्यः, आधय › इत्यादावव्ययसंज्ञाया अनया परिभाषया वारणपरभाष्यासङ्गतिः। अनया परिभाषया 
लुग्‌ मा भूत्‌, अव्ययत्वं तु स्यादेव, लुका हि तदीयसन्निपातस्य विघातः, नाव्ययसंज्ञया । संज्ञाफलं त्वकच्‌ स्यादिति वाच्यम्‌, 
एतदुदाहरणपरभाष्यप्रामाण्येन साक्षात्परम्परया वा स्वनिमित्तसन्निपातविघातकस्य स्वयमनिमित्तमित्यमित्यर्थनादोषात्‌ । 
एतेनात्राकच्‌ स्यादित्यपास्तम्‌। 
नच कार्यकालपक्षे लुगेकवाक्यतापन्नसंज्ञाबाधेऽप्यकजेकवाक्यतापन्ना स्यादिति वाच्यम्‌, अन्तरङ्गायां 
तदेकवाक्यतापन्नसंज्ञायां बहिरङ्गगुणादेरसिद्धत्वात्‌ । लुगेकवाक्यतापना तु न गुणादितोऽन्तरङ्गोभयोरपि शब्दतः 
सुबाश्रयत्वात्‌। 

" न यासयोः"इति निर्दशाश्चैषानित्या । तेन नातिप्रसङ्गः। स्पष्टा चेयं "कृन्मेजन्तः"इति सूत्रे भाष्य । 

अस्या अनित्यत्वे फलानि भाष्ये परिगणितानि । वर्णाश्रयः प्रत्ययो वर्णविचालस्यानिमित्तम्‌ दाक्षिः" । आत्वं पुण्विधेः 
"क्रापयति" । पुष्हस्वस्य “अदीतपत्‌' । त्यदाद्यकारष्टान्विधेः ध्या से'ति । इड्विधिराकारलोपस्य “पपिवान्‌ । "हस्वनुड्भ्यां 
मतुप्‌" "अन्तोदाततादुत्तरपदात्‌"इति मतुन्विभक्त्युदात्ततवं पूर्वनिघातस्य “अभिमान, परमवाचा "। नदीहस्वत्वं सम्बुद्धिलोपस्य 
“नदि, कुमारि"इत्यादि । यादेशो दीर्घत्वस्य "कष्टाय" । 

इतोऽन्यत्र प्रवृत्तिरेव, "दोषाः खल्वपि साकल्येन परिगणिताः "इति भाष्योक्तेरित्यन्यत्र विस्तरः ॥ ८६ ॥ 


ननु “पञ्चेन्द्राण्यो देवता अस्य पञ्चेन्द्रः "इत्यादौ '"द्विगोर्लुक्‌"इत्यणो लुकि "लुक्‌ तद्धित"इति स्रीप्रत्ययलुक्यानुकः 
श्रवणापत्तिः, अत आह 


सनियोगशिष्टानामन्यतरापाय उभयोरप्यपायः ॥ ८७॥ 

अत्र च "बिल्वकादिभ्यश्छस्य लुक्‌"इति सूत्रस्थं छग्रहणं ज्ञापकम्‌ । तद्धि छमात्रस्य लुग्बोधनद्रार कुकोऽनिवृत्तिर्यथा 
स्यादित्यर्थम्‌ । कृतकुगागमानडाद्यन्तर्गता बिल्वादय एव तत्र निर्दिष्टा बिल्वकादिशब्देन । 

नचैवमपि छग्रहणं व्यर्थम्‌, कृतकुगागमानुवादसामथ्यदिव तदनिवृत्तिसिद्धेः, अन्यथा "बिल्वादिभ्यः"इत्येव वदेत्‌, 
लक्षणप्रतिपदोक्तपरिभाषया बिल्वादिपुरस्कारेण विहितप्रत्ययस्यैव लुग्विधानान्नातिप्रसङ्ग इति वाच्यम्‌, ततोऽपि 
प्रतिपदोक्तत्वेन "बिल्वादिभ्योण्‌"इति विकाराद्यर्थस्य लुगापत्तिवारणार्थं कुगनुवादचारितार्थ्यात्‌। समुच्चयार्थकचशब्दयोगे तु 
विधेययोरेककालिकत्वैकदेशत्वनियमान्यायसिद्धाऽपीयम्‌। 

यत्तु "णाविष्ठवत्‌"इत्यनेन पुंवत्त्वविधानमेतदनित्यत्व्ञापनार्थम्‌ । अन्यथा “एतयति” इत्यादौ टिलोपेनैव डीपि निवृत्ते 
"सन्नियोगशिष्ट' परिभाषया नस्यापि निवृत्या “एतयति"इत्यादिसिद्धौ पुंवत््ववेयर्थ्य स्पष्टमेवेति "टे:"इति सूत्रे केयटः । तत्‌, न; 
"इडबिडमाचष्ट एेडबिडयति' इत्यादौ पुंव््वस्यावश्यकत्वात्‌। नेयः श्यैनेयः "इत्यादि तु स्थानिवत्वेन सिद्धमित्यन्यत्र विस्तरः 
॥ ८७ ॥ 


ननु "चुरा शीलमस्याः सा चौरी' इत्यादौ “शीलम्‌” "छत्रादिभ्यो णः"इति णे डीप्‌ न प्राप्नोतीत्यत आह 


ताच्छीलिके णेऽण्कृतानि भवन्ति ॥ ८८ ॥ 
"अन्‌"इत्यणि विहितप्रकृतिभावबाधनार्थम्‌ "कार्मस्ताच्छील्ये"इति निपातनमस्या ज्ञापकम्‌ 
ताच्छीलिकणान्तात्‌ "अणोद्व्यचः"इति फिञ्सिद्धिरप्यस्याः प्रयोजनमिति नव्याः । 
ताच्छीलिक इत्युक्ते "तदस्यां प्रहरणम्‌"इति णे "दाण्डा" इत्येव । "कार्मः" इति सूत्रे भाष्ये स्पष्टा ॥ ८८ ॥ 


ननु "कसपरिमृड्भ्याम्‌"इत्यादौ "मृजवंद्धिः "दुर्वारा, इत्यत आह - 
धातोः कार्यमुच्यमानं तत्प्रत्यये भवति ॥ ८९॥ 
“भ्रौणहत्ये तत््वनिपातनमस्या ज्ञापकम्‌ । “धातोः स्वरूपग्रहणे तत्प्रत्यये कार्यविज्ञानम्‌' इति पारस्तु 
प्रसृड्भिः "इत्यादौ "अनुदात्तस्य चर्दुपधस्य"इत्यमापादनेन भाष्ये दूषितः । 
यत्कार्यं प्रत्ययानिमित्तं तत्रेयं व्यवस्थापिका । तेन पदान्तत्वनिबन्धनम्‌ "नशेर्वा"इति कुत्वम्‌ 'प्रणड्भ्याम्‌" इत्यादौ 
भवत्येव । इयडादिविधौ तु नैषा, "न भूसुधियोः"इति निषेधेनानित्यत्वात्‌ । "मृजेरवद्धिः"इत्यत्र भाष्ये स्पष्टा ॥ ८९॥ 

ननु "सर्वके, उच्चकैः "इत्यादौ सर्वनामाव्ययसंज्ञे न स्याताम्‌, अत आह 


तन्मध्यपतितस्तद्ग्रहणेन गृह्यते ॥ ९०॥ 
"नेदमदसोरकोः "इति सूत्रे अकोः" इति निषेधोऽस्या ज्ञापकः । "तदेकदेशभूतं तद्ग्रहणेन गृह्यते "इति "येन विधिः"इति 
सूत्रे भाष्ये पाठः ॥ ९०॥ 


ननु "गातिस्थाघुपाभूभ्यः"इति सिचो लुक्‌ “अपासीत्‌इत्यादौ पातेरपि स्यात्‌, अत आह 


लुग्विकरणालुग्विकरणयोरलुग्विकरणस्य ॥ ९१९ ॥ 

अस्याश्च ज्ञापकः "स्वरतिसृति"इति सूत्रे सुडिति वक्तव्ये सूतिसूयत्योः पृथङ्निर्दश इति कैयटः । तन्न, 
साहचर्यादलुग्विकरणस्यैव ग्रहणे प्राप्रे पृथङुनिर्दशस्य तज्ज्ञापकत्वासम्भवात्‌। 

ध्वनिता चेयं परिभाषा "यस्य विभाषा"इत्यत्र भाष्ये । तत्र हि “विदितः ' इति प्रयोगे निषेधमाशङ्क्य यदुपाधेर्विभाषा, 
तदुपाधेनिषेधः "विभाषा गमहनविदविशाम्‌"इति सूत्रे शविकरणस्य ग्रहणं लुण्विकरणश्चायम्‌ ` इत्यक्तम्‌ । तत्र चो हेतौ, यतोऽयं 
लुग्िकरणः, अतो विशिसाहचर्याच्छविकरणस्य ग्रहणम्‌, न तु हनिसाहचर्यादस्यापि, एतत्परिभाषाविरोधादिति तदाशयः । 

अत एव परिभाषायां लुग्विकरणस्यैवेति नोक्तम्‌ । कण्ठतस्तु भाष्ये एषा क्वापि न पठिता । गातिस्था" इति सूत्र 
“पिबतेर्ग्रहणम्‌ कर्तव्यम्‌" इति वार्तिककृता “सवतरैव पाग्रहणेऽलुग्विकरणस्य ग्रहणम्‌” इति भाष्यकृता चोक्तम्‌ । 
"स्वरतिसूति"इति सूत्रे कैयटेन च स्पष्टमुक्ता ॥ ९१॥ 


ननु 'प्रजिघाययिषति "इत्यादौ "हेए्वडि"इति विधीयमानं कुत्वं न स्यात्‌ अत आह 


प्रकृतिग्रहणे ण्यधिकस्यापि ग्रहणम्‌ ॥ ९२॥ 
अचडीति प्रतिषेध एवास्या ज्ञापकः। इयं च कृत्व विषयैव । "हेरचडि"इति सूत्रे भाष्य स्पष्टेयम्‌ ॥ ९२॥ 


ननु 'युष्पभ्याम्‌' इत्यादौ “भ्यसः इत्यत्र भ्यमि'ति च्छेदे भ्यसो भ्यमि कृतेऽन्त्यलोपे एत्वं स्यात्‌, अत आह 
अङ्गवृत्ते पुनर्बुत्तावविधिः ॥ ९३॥ 
अङ्गे = अङ्गाधिकारे, वत्तम्‌ = निष्पन्नं, यत्कार्यम्‌ तस्मिन्‌ सति पुनरन्यस्याङ्गकार्यस्य वृत्तौ = प्रवृत्तावविधानं 
भवतीत्यर्थः । 
एषा च "ज्यादादीयसः"इत्याद्िधानेन ज्ञापिता । अन्यथा इकारलोपेन "अकृत्सार्व"इति दीर्घण च सिद्धे तद्यर्थ्य 
स्पष्टमेव । अत एव भिन्नस्थानिकाङ्गकार्यविषयाऽप्येषा । 
इयं चानित्या, द्वयोरिति निर्दशात्‌। अनित्यत्वबललभ्यार्थमादायैव “भ्यसोऽभ्यमि"ति सूत्रे भाष्ये निष्ठितस्येति पठितम्‌ 

केचित्तु अनया परिभाषया न किञ्चिल्लक्षयं साध्यते। अत एव "ज्ञाजनोर्जा" "ज्यादादीयसः"इति सूत्रयोरेनां ज्ञापयित्वा 
किं प्रयोजनमिति प्रश्रे पिबतेरगुणप्रतिषेध उक्तः, स न वक्तव्यः इत्येव प्रयोजनमुक्तम्‌, न तु लक्ष्यसिद्धिरूपम्‌ । तदुक्तम्‌ 
"भ्यसोऽभ्यम्‌"इत्यत्र "अभ्यम्‌ इतिच्छेदः, "शेषे लोपः" चान्त्यलोप एव "अतो गुणे"इति पररूपेण सिद्धम्‌ “युष्मभ्यम्‌ इत्यन्यत्र 
निरूपितम्‌ । एवञ्च सूत्द्रयस्थमेतज्ज्ञापनपरं भाष्यम्‌ "भ्यसोऽभ्यम्‌"इति सत्रस्थं च भाष्यमेकदेश्युक्तिरित्याहुः ॥ ९३ ॥ 


यत्तु “ओरोत्‌"इति वाच्ये "ओर्गुणः"इति गुणग्रहणात्‌ _ 


संज्ञापूर्वकविधेरनित्यत्वम्‌ ॥ ९४ ॥ 
इयञ्च विधेयक संज्ञापूर्वकत्व एव, "तेन स्वायम्भुवम्‌ इत्यादि सिद्धम्‌ ॥ 


तथा निलोडित्येव सिद्धे आनिग्रहणात्‌ 


आगमशास्रमनित्यम्‌ ॥ ९५॥ 
तेन 'सागरं तर्तुकामस्ये' त्यादि सिद्धम्‌ ॥ 


तथा तनादिपाठादेव सिद्धे " तनादिकृञ्भ्यः"इति सूत्रे कृञ्ग्रहणात्‌ _ 


गणकार्यमनित्यम्‌ ॥ ९६॥ 
तेन न विश्वसेदविश्वस्तम्‌"इत्यादि सिद्धम्‌ ॥ 


तथा चक्षिङो ङत्करणात्‌ - 


अनुदात्तेत्वलक्षणमात्मनेपदमनित्यम्‌ ॥ ९७॥ 
तेन सस्फायन्निर्मोकः "इत्यादि सिद्धम्‌ ॥ 


तथा विनार्थनञा समासेन "अनुदात्तम्‌ पदमनेकम्‌"इत्येव सिद्धे वर्जग्रहणात्‌ 


नञ्यटितमनित्यम्‌ ॥ ९८ ॥ 
तेन"नेयडुवड्‌"इत्यस्यानित्यत्वात्‌ हे सुभ्रु इति सिद्धमिति । तत्‌, न; भाष्येऽदर्शनात्‌ । भाष्यानुक्तज्ञापितार्थस्य 
साधुतानियामकत्वे मानाभावात्‌, भाष्याविचारितप्रयोजनानां सौत्राक्षराणां पारायणादावदुष्टमात्रार्थकत्वकल्पनाया एवौचित्यात्‌ 
किञ्च ज्ञापितेऽप्यानीत्यस्य न सार्थक्यम्‌, आडागमशन्यप्रयोगस्याप्रसिद्धेः । आटग्रहणं तु लोड्ग्रहणवदिति बोध्यम्‌ । 
अत एव "घोर्लोपो लेटि वा"इति सूत्रे वेति प्रत्याख्यातम्‌ । लोपेऽप्याट्पक्षे आरः श्रवणं भविष्यति "दधात्‌ इति, अटि "दधत्‌" 
इति । आगमशाखस्यानित्यत्वे त्वाट्यसति "दधात्‌इत्यसिदृध्या वाग्रहणस्यावश्यकत्वेन तत्प्रत्याख्यानासङ्गतिः स्पष्टैव । 

एतेन यत्कैयटेन केचिदित्यादिनाऽस्यैव वाग्रहणस्य तदनित्यत्वज्ञापकतोक्ता, साऽपि चिन्त्या, 
प्रत्याख्यानपरभाष्यविरोधात्‌, तनादिसूत्रे कृञ्ग्रहणस्य भाष्ये प्रत्याख्यानाच्च, चक्षिडो डकारस्यान्तेदित्वाभावसम्पादनेन 
चारितार्थ्याच्च ॥ ९४ - ९८ ॥ 


एवमेव 
आतिदेशिकमनित्यम्‌ ॥ ९९॥ 


सर्वविधिभ्यो लोपविधिरिड्विधिश्च बलवान्‌ ॥ १००॥ 
इत्यादि भाष्यानुक्तं बोध्यम्‌| 
“स्वायम्भुवम्‌" इत्यादि लोकेऽसाध्वेव, इत्यन्यत्र विस्तरः ॥ ९९ - १००॥ 


यदपि ननु हन्ेर्यङ्लुक्याशीर्लिडि वधादेशो न स्यात्‌, अत आह 


प्रकृतिग्रहणे यङ्लुगन्तस्यापि ग्रहणम्‌ ॥ १०१॥ 

षष्ठद्ित्वस्य द्विःप्रयोगत्वसिद्धान्तेन प्रयोगद्रयरूपे समुदाये प्रकृतिरूपत्वबोधनेनेदं न्यायसिद्धम्‌ । अत एव 
"जुहुधी त्यादौ द्वित्वे कृते धित्वसिद्धिरिति। 

तदपि न, भाष्येऽदर्शनात्‌। 

किञ्च तेन सिद्धान्तेन प्रत्येकं द्रयोस्तत्वबोधनेऽपि समुदायस्य तत्वबोधने मानाभावः । अत एव "दयतेर्दिगि"इति 
सुत्रेऽस्तेः परत्वाद्‌ द्वित्वे कृते परस्यास्तेर्भूभाव पूर्वस्य श्रवणं प्राप्नोतीत्याशङ्क्य विषयसप्म्याश्रयणेन परिहतं भाष्ये । अन्यथा 
त्वदुक्तरीत्या “एकाच्द्र्वचनःन्यायेन समुदायस्यैवादेशापत्तौ तदसङ्गतिः स्पष्टैव । तस्मादुत्तरखण्डमादायैव यथायोगं 
तत्तत्कार्यप्रवृत्तिर्बोध्या | 

"भूसुवोः"इत्यस्य तदन्ताङ्गस्येत्यर्थात्‌ प्राप्तस्य गुणनिषेधस्य बोभूत्विति नियम इति न तद्विरोधः । तस्माद्धनतेर्यङ्लुकि 
"वध्यात्‌'इत्यादि माधवाद्युदाहतं चिन्त्यमेवेत्यन्यत्र विस्तरः ॥ १०१ ॥ 


यदपि ननु "वृद्धिर्यस्याचामादिः"इत्यत्रेक्परिभाषोपस्थितौ शालीयाद्यसिद्धिः, अत आह 


विधौ परिभाषोपतिष्ठते नानुवादे ॥ १०२॥ 

अनृद्यमानविशेषणेषु तन्नियामिका परिभाषा नोपतिष्ठत इति तदर्थः । विध्यङ्गभूतानां परिभाषाणां विधेयेनासिद्धतया 
सम्बन्धासम्भवेऽपि तद्विशेषणव्यवस्थापकत्वेन चरितार्थानां तद्विशेषणव्यवस्थापकत्वे मानाभाव इति तर्कमूलेयम्‌। 

किञ्च "उदीचामातः स्थाने"इति सूत्रे स्थाने ग्रहणमस्या लिङ्गम्‌ । अन्यथा"षष्ठी स्थाने"इति परिभाषयैव तल्लाभे 
तद्वयर्थ्य॑स्पष्टमेवेति । तत्‌, न; "उदात्तस्वरितयोर्यणः"इत्यादौ "ष्यडः सम्प्रसारणम्‌"इति सूत्रभाष्योक्तरीत्या 
"अल्लोपोऽनः"इत्यादौ चैतस्या व्यभिचरितत्वात्‌, भाष्यानुक्तत्वाच्च । स्थानसम्बन्धो न परिभाषालभ्य इत्यर्थस्य "षष्ठी 
स्थाने"इति सत्रे भाष्य स्पषटमुक्तत्वेन त्वदुक्तज्ञापकासम्भवाच्च । तत्र स्थानेग्रहणं तु स्पष्टार्थमेव । किञ्च "विधौ परिभाषा"इति 
प्रवादः "इको गुणवृद्धी" "अचश्च"इत्यनयोर्विधीयत इत्यध्याहारमूलकः, अन्यत्र तु नास्याः फलमित्यन्यत्र विस्तरः ॥ १०२॥ 

ननु “नमस्करोति देवान्‌ नमस्यति देवान्‌ इत्यादौ "नमः स्वस्ति"इति चतुर्थी दुर्वारा, इत्यत आह - 


उपपदविभक्तेः कारकविभक्तेर्बलीयसी ॥ १०३॥ 

कारकविभक्तित्वञ्च क्रियाजनकार्थकविभक्तित्वम्‌, तच्च प्रथमाया अप्यस्तीति सापि कारकविभक्तिरिति "सह 
युक्ते"इत्यादिसूत्रेषु भाष्ये ध्वनितम्‌ । 
इयं च वाचनिक्येव । अत एव "यस्य च भावेन"इति सप्तम्यपेक्षयाऽधिकरणसप्तम्या बलवत्तवमनेन न्यायेन, "तत्र च दीयते"हति 
सूत्रे भाष्ये ध्वनितम्‌, कैयटेन च स्पष्टमुक्तम्‌ । एतेन “क्रियान्वयित्वं कारकत्वम्‌ इत्यपास्तम्‌, "यस्यच भावेन "इति सप्तम्या अपि 
क्रियान्वयित्वात्‌। 

ये तु प्रधानीभूतक्रियासम्बन्धनिमित्तकार्यत्वेन कारकविभक्तीनां बलव््वं वदन्ति; तेषामुभयोरपि 
क्रियासम्बन्धनिमित्तकत्वेन तदसङ्गतिः स्पष्टैव । "नमो वरिव"इति सूत्रे “नमस्यति देवान्‌"इत्यादौ चतुर्थीवारणाय भाष्ये 
उपन्यासस्यासङ्गतेश्च । 

एतेन क्रियाकारकसम्बन्धोऽन्तरङ्गः' इति तन्निमित्ता विभक्तिरन्तरङ्गा, उपपदार्थन तु यत्किञ्चित्‌ 
क्रियाकारकमूलकः सम्बन्ध इति तन्निमित्ता विभक्तिर्बहिरद्गेत्यपास्तम्‌, "नमस्यतिः इत्यत्र नमःपदार्थऽपि 
क्रियाकारकाभावेनैवान्वयात्‌। अत्र च नमःपदार्थस्यापि क्रियात्वं मुण्डयतौ मुण्डस्येव। 

"सह युक्ते"इत्यादौ च प्रधाने प्रथमासाधनार्थमियं भाष्य उपन्यस्तेत्यन्यत्र विस्तरः ॥ १०३॥ 


ननु "अदमुयङ्‌' इत्यादौ पूर्वस्यापि मुत्वापत्तिः, अत आह 


अनन्त्यविकारेऽन्त्यसदेशस्य ॥ १०४॥ 

अन्त्यसदेशाऽनन्त्यसदेशयोरेकप्रयोगे युगपत्प्राप्तावन्त्यसदेशस्यैवेति तदर्थः । अन्यथा धात्वादे्नत्वसत्वे "नेता" 
"सोता'इत्यादावेव स्याताम्‌, न तु "नमति" सिञ्चति" इत्यादौ । 

अनन्त्यविकार इति च लिङ्गम्‌। 

अन्त्येन समानो देशो यस्य सोऽन्त्यसदेशः । तत्वं चान्त्यवर्णतदरर्णयोरितराव्यवधानेन बोध्यम्‌ । अत एव 
“विद्धइत्याद्यर्थम्‌ "न सम्प्रसारणे"इति चरितार्थम्‌ । 

"अल्लोपोऽनः"इत्यादेः "अनस्तक्ष्णा" इत्यादावाद्याकारादावप्रवृत्तिरप्यस्याः फलम्‌, 
यजादिस्वादिपरानन्ताङ्गस्याकारस्य लोप इत्यर्थस्यैवाङ्गांशे प्रत्ययस्योत्थिताकाङ्श्षतयौचित्यादङ्गावयव- 
यजादिस्वादिपरस्यान इत्यादिक्रमेणानेकत्रानेकक्लिष्टकल्पनापेक्षयाऽस्या उचितत्वात्‌ 

न चैषा "ष्यडः सम्प्रसारणम्‌"इति सूत्रे भाष्ये प्रत्याख्यातेति भ्रमितव्यम्‌, 
वार्तिकोक्तफलानामनेकक्लिष्टकल्पनाभिरन्यथासिद्धिं प्रदश्यापि यान्येतस्याः परिभाषायाः प्रयोजनानि, तदर्थमेषा कर्तव्या 
प्रतिविधेयं दोषेषु, प्रतिविधानं चोदात्तनिर्ेशात्‌ सिद्धमित्युपसंहारात्‌। 'मिमार्जिषति' इत्यर्थ चैषा । तत्र वृद्धः पूर्वमन्तरङ्गत्वाद्‌ 
द्वित्वे परत्वादभ्यासकार्ये ततोऽभ्यासेकारस्य वुद्धिवारणायाऽवश्यकी । न च वृद्धौ पुनरभ्यासहस्वत्वेन सिद्धिः, "लक्षय 
लक्षणस्य'इति न्यायेन पुनरपरवृततेः । 

यत्तु "न सम्प्रसारणे"इति सूत्रे भाष्ये नैतस्या: परिभाषायाः प्रयोजनानि' इत्युक्तम्‌ । तस्यायमर्थः एतत्ूत्र 
प्रयोजनान्येतस्याः परिभाषाया न भवन्ति, व्यधादावन्त्यसमानदेशयणोऽभावादिति । नैतानि एतस्याः प्रयोजनानि इति 
पाठोऽपि क्वचिद्‌ दृश्यते । 

वाचनिक्येवेषा । स्पष्टा च "ष्यडः"इति सूत्रे "भदसोऽसेः"इति सूत्रे च केचिदन्त्यसदेशस्य' इत्यनेन भाष्य इत्यन्यत्र 
विस्तरः ॥ १०४॥ 


ननु "अव्यक्तानुकरणस्यातः"इति पररूपम्‌, "पटत्‌" इति पटिति" इत्यादौ "अलोन्त्यस्य" इत्यन्त्यस्य प्राप्नोतीत्यत 
आह - 


नानर्थकऽलोऽन्त्यविधिरनभ्यासविकारे ॥ १०५॥ 
अनभ्यासेत्यक्ते “बिभरतिइत्यादौ "भृजामित्‌"इत्याद्यन्त्यस्यैवाभ्यासोऽनर्थकः, अर्थावृत्यभावात्‌, किन्तु उत्तरखण्ड 
एवार्थवानित्यन्यत्र निरूपितम्‌ । 
एषा "अलोन्त्यात्‌"सूतरे भाष्ये स्पष्टा। फलानामन्यथासिद्धिकरणेन प्रत्याख्याता चेति तत एवावधार्यताम्‌ ॥ १०५ ॥ 


ननु ब्राह्मणवत्सा च ब्राह्मणीवत्सश्चइत्यादौ "पुमान्‌ स्िया"इत्येकशेषापत्तिः, स््ीत्वपुंस्त्वातिरिक्तकृत- 
विशेषाभावात्‌, अत आह - 


प्रधानाप्रधानयोः प्रधाने कार्यसम्प्रत्यय ॥ १०६॥ 
तेन प्रधानस््रीत्वपुस्त्वातिरिक्ताऽप्रधानस््रीत्वपुंस्त्वकृतविशेषस्यापि सत्वेन न दोषः । स्पष्टा चेयम्‌ “पुमान्‌ सिया” 
"नपुंसकमनपुंसकेन "इत्यनयोभष्यि । "अन्तरङ्गोपजीव्यादपि प्रधानं प्रबलम्‌"इति "हेतुमति च"दइत्यत्र भाष्यकेयटयोः ॥ १०६ 
| 


ननु स्वसरादित्वप्रयक्तो मातृशब्दस्य डीन्निषेधः परिच्छेत्तवाचकमातृशब्देऽपि स्यात्‌, अत आह 
अवयवप्रसिद्धेः समुदायप्रसिद्धिर्बलीयसी ॥ १०७॥ 
तेन शुद्धरूढस्य जननीवाचकस्थैव ग्रहणम्‌, न परिच्छेत्तृवाचकस्य । "योगजबोधे तदनालिङ्गितशुद्धरूढ-जोपस्थितिः 
प्रतिबन्धिका" इति व्युत्पत्तिरेव तद्वीजम्‌ । रथकाराधिकरणन्यायसिद्धोऽयमर्थः । 
कश्चित्तु "दीधीवेवीटाम्‌"इत्यत्रानया परिभाषया दीधीङ्वेवीडोरेव ग्रहणम्‌, न दीङ्धीङ्वेञ्‌ 
वीनामिति। तत्‌, न; तथा सति 'दीवेधीवीटाम्‌" इत्येव वदेदित्यन्ये ॥ १०७॥ 


ननु वातायनार्थ गवाक्ष अवडो वैकल्पिकत्वात्‌ “गोक्षः" इत्याद्यपि स्यात्‌, अत आह 
व्यवस्थितविभाषयापि कार्याणि क्रियन्ते ॥ १०८ ॥ 


लक्ष्यानुसाराद्व्यवस्था बोध्या । "शाच्छोः"इति सूत्रे "लटः: शतु"इत्यादिसुत्रेषु च भाष्ये स्पष्टा ॥ १०८ ॥ 


विधिनियमसम्भवे विधिरेव ज्यायान्‌ ॥ १०९॥ 

नियमे ह्यश्रुताया अन्यनिवृत्तेः सामर्थ्यात्‌ परिकल्पनमुक्तानुवाददोषश्वेति लाघवाद्‌ विधिरेवेति बोध्यम्‌ । "यस्य 
हलः"इत्यत्र "इजादेः सनुमः"इत्यादौ च भाष्ये स्पष्टेयम्‌ ॥ १०९॥ 


ननु "आशंसायां भूतवच्च"इत्यनेन लुडः इव लङ्लिटोरप्यतिदेशः स्यात्‌, अत आह 


सामान्यातिदेशे विशेषानतिदेशः ॥ ११०॥ 
सामान्योपस्थितिकाले नियमेन विशेषोपस्थापकसामग्रयभावोऽस्या बीजम्‌ । तेनानद्यतनभूतरूपे विशेषे 
विहितयोर्नातिदेशः । इयमनित्या, "न ल्यपि"इति लिङ्गात्‌ । तेन स्थानिवत्सूत्रेण विशेषातिदेशोऽपि । स्पष्टं चैतत्सर्व 
"स्थानिवत्‌" सूत्रे भाष्ये ॥ ११० ॥ 


ननु "तित्स्वरितम्‌"इति स्वरितत्वम्‌ 'चिकीर्षति'"इत्यादौ स्यात्‌, अत आह 


प्रत्ययाप्रत्यययोः प्रत्ययस्य ग्रहणम्‌ ॥ १११॥ 
इयं च "अङ्गस्य"इति सूत्रे भाष्ये पठिता । वर्णग्रहणे च न प्रवर्तत इति तत्रैव कैयटे स्पष्टम्‌ । अत एव "सनांशभिक्ष 
उः" "वले" इत्यत्र सन्वलयोः प्रत्यययोर््रहणम्‌। 
पर तु "तित्स्वरितम्‌"इति सूत्रे एषा परिभाषा लक्ष्यसंस्काराय भाष्ये क्वापि नाश्रितेति केयटनोक्तम्‌ । "अङ्गस्य"इति 
सूत्रे तत्प्रत्याख्यानायैषा भाष्य एकदेशिनोक्ता । अत एव "तिति प्रत्ययग्रहणं कर्तव्यम्‌"इति वार्तिककृतोक्तम्‌ 
उक्तसूत्रयोर्व्याख्यानात्‌ प्रत्यययोरेव ग्रहणमित्याहुः ॥ १११ ॥ 


ननु "विपराभ्यां जेः"इत्यात्मनेपदं "परा सेना जयति' इत्यर्थके “पराजयति सेना" इत्यत्र प्राप्नोतीत्यत आह 
सहचरितासहचरितयोः सहचरितस्यैव ग्रहणम्‌ ॥ ११२॥ 

तेन विशब्दसाहचर्यादुपसर्गस्यैव पराशब्दस्य ग्रहणमिति तत्रैव भाष्ये स्पष्टम्‌ । 

सहचरणं सदृशयोरेवेति सहचरितशब्देन सादुश्यवानुच्यते । “रामलक्ष्मणौ इत्यादावपि सादृश्यमेव नियामकम्‌ । 
सदृशयोरेव सहविवक्षा, तयोरेव सहप्रयोग इत्युत्सर्गाच्च । 

ध्वनितं चेदम्‌ "कर्मप्रवचनीययुक्ते द्वितीया"इति सूत्रे भाष्ये । तत्र॒ हि "पञ्चम्यपाङ्परिभिः"इति सूत्रेण 
लक्षणादिद्योतकपरियोगे पञ्चमीमाशङ्क्य “यद्यप्ययं परिरदष्टापचारो वर्जने चावर्जने च, अयं खल्वपशब्दोऽदृष्टापचारो वर्जनार्थ 
एव कर्मप्रवचनीयः, तस्य कोऽन्यः सहायो भवितुमर्हत्यन्यो वर्जनार्थात्‌, यथास्य गोः सहायेनार्थ इति गौरिवानीयते, नाश्वः, न 
गर्दभः" इत्यक्तम्‌ । तेन हि सदृशानामेव प्रयोगे सहायभावो बोधितः। 

"द्िखिश्वतुः"इति सूत्रे साहचर्यणैव कृत्वोऽर्थस्य ग्रहणे सिद्धे कृत्वोऽर्थग्रहणादेषाऽनित्या । तेन "दीधीवेवीटाम्‌"इत्यत्र 
धातुसाहचर्येऽप्यागमस्येटो ग्रहणमित्यन्यत्र विस्तरः ॥ ११२ ॥ 


ननु "अस्थि"इत्यनङ्‌ "प्रियसक्थना ब्राह्मणेन" इत्यत्र न स्यात्‌, अङ्गस्य नपुंसकत्वाभावात्‌, अत आह - 

श्रुतानुमितयोः श्रुतसम्बन्धो बलवान्‌ ॥ ११३॥ 

श्रुतेनैव सम्बन्धः, नानुमितेन प्रकरणादिप्रापरनत्यर्थः । प्रकरणादितः श्रतेर्बलवत्वादिति भावः । एवं च तत्र 
लिङ्गमस्थ्यादीनामेव विशेषणम्‌, नाङ्गस्य । शिशीलुग्ुम्विधिषु तु गृह्यमाणस्याभावात्‌ प्रकरणप्राप्ताङ्गस्यैव विशेषणम्‌ 

अत एव "वा नपुंसकस्य"इति सूत्रे "वा शौ"इति न कृतम्‌ । तत्र नपुंसकग्रहणं हि गृह्यमाणस्य शत्रन्तस्यैव नपुंसकत्वे 
यथा स्यात्‌, "बहवो ददतो येषु तानि कुलानि बहुददति' इत्यत्र मा भूत्‌; “बहूनि ददन्ति येषु ते बहुददन्तः' इत्यत्र यथा 
स्यादित्येवमर्थम्‌ । स्पष्टं चेदम्‌ "स्वमोर्नपुंसकात्‌" इत्यत्र भाष्ये | 

केचितु "अचो रहाभ्यं द्वे"इत्यतर श्रुतेन रेफस्य निमित्तत्वेन यरन्तरभावादनुमितेन कार्यत्वं बाध्यत इत्येतदुदाहरणमाहुः, 
तत्‌, न; तक्रकौण्डिन्यन्यायेन सिद्धेरित्यन्यत्र विस्तरः ॥ ११३ ॥ 


ननु "तत्पुरुषे तुल्यार्थः"इति स्वरः “परमेण कारकेण परमकारकेण" इत्यादौ स्यात्‌, तथा "गातिस्थाघुपाभभ्यः"इति 
लुक्‌ "पै ओवे शेषणे' इत्यतः कृतात्वात्‌ परस्यापि स्यात्‌, अत आह 


लक्षणप्रतिपदोक्तयोः प्रतिपदोक्तस्यैव ग्रहणम्‌ ॥ ११४॥ 

लक्षणं लाक्षणिकमुपचारात्‌। 

तत्तद्विभक्तिविशेषाद्यनुवादेन विहितो हि समासादिः प्रतिपदोक्तः, तस्यैव ग्रहणम्‌, शीघ्रोपस्थितिकत्वात्‌। द्वितीयो हि 
विलम्बोपस्थितिकः। पै" इत्यस्य “पा इति रूपं लक्षणानुसन्धानपूर्वकं विलम्बोपस्थितिकम्‌। पिबतेस्तु तच्छीपघ्रोपस्थितिकम्‌ 
। इदमेव होतत्‌ परिभाषानीजम्‌। 

इयं वर्णग्रहणेऽपि "ओत्‌"सूत्रे भाष्ये सञ्चारितत्वात्‌। 

यतत वर्णग्रहणे चैषा "आदेचः"इत्यत्रोपदेशग्रहणादिति, तत्तु तस्मिनेव सूत्र शब्देन्दुशेखरे द्षितमिति तत एव द्रष्टव्यम्‌| 

अनित्या चेयम्‌ "भुवश्च महाव्याहतेः"इति महाव्यहतिग्रहणादित्यन्यत्र विस्तरः ॥ ११४ ॥ 

नन्वेवं देडो दीधातोश्च कृतात्वस्य घुसंज्ञा न स्यात्‌, तथा मेड आत्वे 'प्रणिमाताइत्यादौ "नेर्गदनद"इति णत्वं न स्यात्‌, 
तथा गौ'इत्यस्यात्वे "धुमास्था"इतीत्वं न स्यात्‌, अत आह ~ 


गामादाग्रहणेष्वविशेषः ॥ १९५ ॥ 
अत्र च ज्ञापकं दैपः पित्वम्‌। तद्धि अदाप्‌" इति सामान्यग्रहणार्थम्‌ । अन्यथा लाक्षणिकत्वादेव विधौ तद्ग्रहणे सिद्धे 
किं निषेधे सामान्यग्रहणार्थन पित्वेन ? तेन चैकदेशानुमतिद्रारा सम्पूर्णा परिभाषा ज्ञाप्यते । 
इयं च श्लक्षणप्रतिपदोक्त'परिभाषा- निरनुबन्धक 'परिभाषा-“लुग्िकरण"परिभाषाणां बाधिका । "दाधा घु"इति सूत्र 
भाष्य स्पष्टा | 
"गातिस्था"इति सूत्रे इणादेशगाग्रहणमेवेष्यत इति न दोष इत्यन्यत्र विस्तरः ॥ ११५ ॥ 


ननु वृद्ध्यादिः समुदाये स्युरत आह ~ 


प्रत्येकं वाक्यपरिसमापिः ॥ ११६॥ 
"देवदत्तादयो भोज्यन्ताम्‌ इत्यत्र भुजिवत्‌ ॥ ११६॥ 

नन्वेवं संयोगसंज्ञासमाससंज्ञाऽभ्यस्तसंज्ञा अपि प्रत्यकं स्युः, अत आह 


क्वचित्समुदायेऽपि ॥ ११७॥ 
“गर्गाः शतं दण्ड्यन्ताम्‌, अर्थिनश्च राजानो हिरण्येन भवन्ति"दत्यादौ दण्डनवत्‌ । लक्ष्यानुरोधेन च व्यवस्था ॥ ११७॥ 


ननु "य्‌ स्त्याख्यौ"इत्यत्र व्यक्तिपक्षे दीर्घनिर्दशादनण्त्वेन ग्राहकसुत्राप्ाप्त्या उदात्ताद्यन्यतमोच्चारणेऽन्य-स्वरकस्य 
सज्ञा न स्यात्‌, जत आह ~ 


अभेदका गुणाः ॥ ११८ ॥ 

असति यत्ने स्वरूपेणोच्चारितो गुणो न भेदकः, न विवक्षित इत्यर्थः | 

अत्र च अस्थिदधीःत्यादौ अनङादेरुदात्तस्यैव उच्चारणेन सिद्धे उदात्तग्रहणं ज्ञापकम्‌ 

“स्वरूपेणोच्चारित' इत्यक्तेरनुदात्तादेरन्तोदात्तादिति उदात्तादिशब्दोच्चारणे विवक्षैव । “उञ ऊँ" इत्यत्राननुनासिके 
एवोच्चारणीये यत्नाधिक्येन अनुनासिकोच्चारणाद्विवक्षया बोध्या । “पथिमथ्यृभुक्षाम्‌” इत्यादौ स्थान्यनुरूपतया अनुनासिक 
एवोच्चारणीये निरनुनासिकोच्चारणात्तद्विवक्षा । एतदर्थमेव “असति यत्न' इत्यक्तम्‌ । 

न चैवमस्थ्यादीनां "नन्विषयस्य"दत्याद्युदात्ततयाऽन्त्यादेशस्यानडः स्थान्यनुरूपेऽनुदात्त एवोच्चारणीये उदात्तोच्चारणं 
विवक्षार्थ भविष्यतीति कथमस्य ज्ञापत्वमिति वाच्यम्‌, परमास्थिशब्दादावन्तोदात्त उदात्तगुणकस्यापि स्थानिवत्वेन विवक्षायां 
मानाभावात्‌। 

"चतसर्याद्युदात्तनिपातनं करिषयते, वधादेशे आद्युदात्तनिपातनं करिष्यते, पदादयोऽन्तादात्ता निपात्यन्ते, सहस्य स 
उदात्तो निपात्यते" इत्यादि भाष्यं त्वेकश्रुत्याऽष्टाध्यायीपाठे क्वचिदुदाततादयुच्चारणं विवक्षार्थमित्याशयेन । '"्रस्वर्येण पाठः"इति 
पक्षे तु ज्ञापकपरं भाष्यामिति केयटादयः। 

परे तु, निपातनं नाम अन्यादुशे प्रयोगे प्रा्ेऽन्यादृशप्रयोगकरणम्‌, तत्द्रूपाद्यत्नात्‌ तत्र तत्रोदात्तादिविवक्षा । 
"तिसृचतसृ "इत्यत्र दन्द्रपरयुक्तेऽन्तोदात्ते उच्चारणीये आद्युदात्तोच्चारणमन्यत्र स्थान्यरूपे स्वर उच्चारणीये तत्तदुच्चारणं 
विवक्षार्थम्‌। 

सम्पूर्णाऽष्टाध्यायी आचार्यणैकश्रुत्या पठितेत्यत्र न मानम्‌ । क्वचित्पदस्यैकश्ुत्याऽपि पाठः, यथा 'दाण्डिनायना'दिसूत्र 
"क्ष्वाकेति । यद्यप्यध्येतार एकश्रुत्यैव अङ्गानि पठन्ति ब्राह्मणवत्‌, तथापि व्याख्यानतोऽनुनासिकत्वादिवत्‌ 
उदात्तनिपातनादिज्ञानमित्याहुः 

विधेयाण्विषये त्वप्रत्यय इति निषेधान गुणाभेदकत्वेन सवर्णग्रहणम्‌। अत एव घटवदित्यादौ मतोर्मस्य नानुनासिको 
वकारः । अत एव तद्रानासामिति सूत्रनिर्दशः, अन्यथा ' प्रत्यये भाषायाम्‌"इति नित्यमनुनासिकः स्यात्‌। 
जातिपक्षे तु नास्योपयोग इति बोध्यम्‌ । “यु इत्यादौ दीर्घमात्रवृत्तिजातिनिर्दशान्न क्षतिरित्यन्यत्र विस्तरः ॥ ११८ ॥ 


ननु 'सर्वनामानि"इत्यत्र णत्वाभावनिपातनेऽपि लोके सणत्वप्रयोगस्य साधुत्वं स्यात्‌, अत आह 
बाधकान्येव निपातनानि ॥ ११९॥ 


तत्तत्कार्ये नाप्राप्े निपातनारम्भात्‌ । "पुराणप्रोक्तेषु"इति निपातितपुराणशब्देन पुरातनशब्दस्य बाधः प्राप्तोऽपि 
पृषोदरादित्वाननेति बोध्यम्‌ । 

पुराणेति पृषोदरादिः पुरातनेति चेत्यन्ये । 
इयम्‌ "सर्वादिसूत्रे भाष्य स्पष्टा । अबाधकान्यपि निपातनानि'इति तु भाष्यविरुद्धम्‌ ॥ ११९ ॥ 


ननु 'ऊख'धातोर्दवित्वे स्वत एव हस्वत्वात्‌ पूर्वमभ्यासहस्वाप्रवृत्तौ हलादिःशेषे सवर्णदीर्घे हस्वापत्तिः, अत आह 


पर्जन्यवल्लक्षणप्रवत्तिः ॥ १२०॥ 

एवं च हस्वस्यापि हस्वे कृते “लक्षये लक्षणस्य" इति न्यायेन न पुनर्हस्वः । तदुक्तम्‌ "इको ज्लल्‌"इति सूत्रे भाष्ये 
"कृतकारि खल्वपि शाखं पर्जन्यवत्‌" इति । सिद्धेऽपि हस्वादिकारीत्यर्थः। 

न च "लक्ष्ये लक्षणस्य सकृदेव प्रवृत्तिः "इत्यत्र न मानमिति वाच्यम्‌, "समो वा लोपमेके"इति लोपेनैकसकारस्य द्वित्वेन 
द्विसकारस्य पुनरद्वित्वेन च त्रिसकारस्य सिद्धौ "समः सुटि"इति सूत्रस्यैव मानत्वात्‌, "सम्प्रसारणाच्च" "सिचि वृद्धिः"इत्यादौ 
भाष्य स्पष्टमुक्तत्वाच्च। 

अत्र विकारकृतो लक्ष्यभेदो नेति"सिचि वृद्धिः"इति भाष्यात्‌ प्रतीयत इत्यन्यत्र विस्तरः ॥ १२०॥ 


ननु स्यन्द्‌ "धातोः सस्यन्तस्यति" इत्यादावात्मनेपदनिमित्तत्वाभावनिमित्तत्वाच्च "न वुद्भ्यश्चतुरभ्यः"इति निषेधस्य 

बहिरङ्गत्वेनान्तरङ्गत्वादृदिल्लक्षणस्येड्ूविकल्पस्याऽपत्तिः, अत आह - 
निषेधाश्च बलीयांसः ॥ १२९॥ 

अन्तरङ्गादुपजीव्यादपि बलीयांस इत्यर्थः। 

"चतुर्भ्यः" इति तु स्पष्टर्थमेव । अत एव तत्प्रत्यख्यानं भाष्योक्तं सङ्गच्छते । 

अत एव सवर्णसंज्ञादर्निषेधविषये न विकल्पः, अन्यथा मीमांसकरीत्या विधेरुपजीव्यत्वेन प्राबल्यात्‌ तस्य सर्वथा 
बाधानुपपत्या दुर्वारः स इति मञ्जूषायां विस्तरः। 

अत एव 'द्रनद्रे च" "विभाषा जसि"इति चरितार्थम्‌ । विध्युन्मूलनाय प्रवृत्तिरस्या बीजम्‌ । "न लुमताऽ" 
“कमर्णिङ्‌"त्यनयो्भाष्य स्पषटैषा ॥ १२१ ॥ 


नन्वत्यन्तस्वार्थिकानामर्थप्रत्यायकत्वरूपप्रत्ययत्वानुपपत्तिः, अत आह - 
अनिर्दिष्टार्थाः प्रत्ययाः स्वार्थ ॥ १२२॥ 
यस्यार्थः प्रकृत्या प्रत्याय्यते, सोऽपि प्रत्यय इत्यस्याप्यङ्गीकारात्‌ तस्य प्रत्ययत्वमिति न दोषः । स्वार्थं इत्यस्य 


स्वीयप्रकृत्यर्थ इत्यर्थः। 
महासंज्ञाबलादर्थाकाङ्क्षायामन्यानुपस्थितिरस्या बीजम्‌ । "सुपि स्थः"इत्यादि सूत्रेषु भाष्ये स्पषटैषा ॥ १२२॥ 


योगविभागादिष्टसिद्धिः ॥ १२३॥ 
इष्टसिद्धिरेव, न त्वनिष्टापादनं कार्यमित्यर्थः । तत्तत्समानविधिकद्वितीययोगेन विभक्तस्यानित्यत्वज्ञापनमेतद्रीजम्‌ ॥ १२३ ॥ 

पर्यायशब्दानां लाघवगौरवचर्चा नाद्रियते ॥ १२४॥ 
तत्र तत्रान्यतरस्याम्‌ "विभाषा वा"इति सत्रनिरदशज्ञापितमिदम्‌ ॥ १२४ ॥ 


ज्ञापकसिद्धं न सर्वत्र ॥ ९१२५॥ 
स्पष्टमेव पठितव्येऽनुमानाद्‌ बोधनमसार्वत्रिकत्वार्थमित्यर्थः । तेन ज्ञापकसिद्धपरिभाषयाऽनिष्टं नापादनीयमिति 
तात्पर्यम्‌ । भाष्येऽपि ध्वनितमेतत्‌ "ङ्याप्‌" सूत्रादौ । 
ज्ञापकेति न्यायस्याप्युपलक्षणम्‌ । न्यायज्ञापकसिद्धानामपि केषाञ्चित्‌ कथनमन्येषामनित्यत्वबोधनायेति भावः। यथा 
“तत्स्थानापन्ने तद्धर्मलाभः"इति न्यायसिद्ध स्थानिवत्सूत्रम्‌, ज्ञापकसिद्धं च तत्र "अनल्विधौ "इति ॥ १२५॥ 


ननु द्रोग्धा द्रोग्धा, द्रोढा द्रोढा इत्यादौ घत्वादीनामसिद्धत्वात्‌ पूर्वं द्वित्वे एकत्र घत्वम्‌, अपसर 
ठत्वमित्यस्याप्यापत्तिरत आह - 
पूर्वत्रासिद्धीयमद्वित्वे ॥ १२६॥ 
्वित्वभिन्ने पूर्वत्र कर्तव्ये परमसिद्धमित्यर्थः । "पूर्वतरासिद्धम्‌"इत्यधिकारभवं शाख्रमस्या लिङ्गम्‌ । 
यत्र च सिद्धत्वासिद्धत्वयोः फले विशेषः, तत्रैवेयम्‌ । "कृष्णर्द्धिः "इत्यादौ जश्त्वात्पूर्वमनन्तरं वा द्वित्वे रूपे 
विशेषाभावेन नास्याः प्रवृत्तिरित्यन्यत्र विस्तरः । "सर्वस्य द्वे"इति सूत्रे भाष्ये स्पष्टेयम्‌ ॥ १२६॥ 


ननु "गोष्वश्वेषु च स्वामी "इत्यादिवत्‌ “गोष्वश्वानां च स्वामी' इत्यपि स्यात्‌ "स्वामीश्चर"इति सूत्रेण षष्ठीसप्प्योर्विधानात्‌, 
अत आह 


एकस्या आकृतेश्चरितः प्रयोगो द्वितीयस्यास्तृतीयस्याश्च न भविष्यति ॥ १२७॥ 
यत्रान्याकृतिकरणे भिन्नार्थत्वसम्भावना तद्विषयोऽयं न्याय इत्यन्त्र विस्तरः । "कृञ्चानुप्रयुज्यते"इति सूत्रे भाष्ये 
स्पष्टेयम्‌ ॥ १२७॥ 


ननु "विव्याध इत्यादौ परत्वाद्धलादिःशेषे वस्य सम्प्रसारणं स्यात्‌, अत आह 


सम्प्रसारणं तदाश्रयं च कार्यं बलवत्‌ ॥ १२८ ॥ 
तदाश्रयम्‌ "सम्प्रसारणाच्च "इति पूर्वरूपम्‌ । 
वस्तुतः"लिट्यभ्यासस्य "इति सूत्रे उभयेषां ग्रहणस्योभयेषां सम्प्रसारणमेव यथा स्यादित्यर्थकत्वेनेदं सिद्धमित्येषा 
व्यर्थति, "लिट्यभ्यासस्य"इति सूत्रे भाष्ये स्पष्टम्‌ । फलान्तरान्यथासिद्धिरपि तत्रैव भाष्ये स्पष्टा । "णौ च संश्चडोः"इत्यादौ 
संश्चङोः इत्यादि विषयसप्तमीति तत्रापि न दोष इत्यन्यत्र विस्तरः ॥ १२८ ॥ 

क्वचिद्िकृतिः प्रकृतिं गृह्णाति ॥ १२९॥ 
तेन "निसमुपविभ्यो हः"इत्यत्र वाग्रहणेन हेजो ग्रहणसिद्धिः ॥ 


तथा - 


ओपदेशिकप्रायोगिकयोरौपदेशिकस्य ग्रहणम्‌ ॥ १३०॥ 

तेन "दादेर्धातोः"इत्यत्रौपदेशिकधातोरेव ग्रहणमिति । तत्‌, न; तयोर्निर्मूलकत्वात्‌, भाष्याव्यवहृतत्वाच्च, न च 
विकृतिः प्रकृतिं गृह्णाति"इति '्रहिज्या"इति सूत्रस्थभाष्येण आद्यायास्तिरस्काराच्च । "निसमुपविभ्यो हः"इत्यादौ 
हेजोऽनुकरणे सौत्रः प्रयोगः। 

आत्वविषय एवात्मनेपदम्‌, प्रयोगस्थानामेवानुकरणस्य घुसंज्ञासूत्रे भाष्य स्पषटमुक्तत्वादित्यन्ये । 

अन्त्यापि तत्रोपदेशग्रहणं कुर्वतः सूत्रकृतो वार्तिककृतश्चासम्मता। 
“इह हि व्याकरणे सर्वेष्वेव सानुबन्धकग्रहणेषु रूपमाश्रीयते यत्रास्यैतदरूपमिति, रूपनिर्ग्रहश्च शब्दस्य नान्तरेण लौकिकं प्रयोगम्‌ 
। तस्मिंश्च लौकिके प्रयोगे सानुबन्धकानां प्रयोगो नास्तीति कृत्वा द्वितीयः प्रयोग उपास्यते, क उपदेशो नाम?” इति 
घुसंज्ञासूत्रस्थभाष्येण प्रायोगिकासम्भवे तदग्रहणमित्यर्थस्य लाभेन भाष्यासम्मता च । 

भाष्ये सानुबन्धकेत्यादि प्रकृताभिप्रायेण "दादेः"इति सूत्रे दादिपदस्यौपदेशिकदादित्ववति लक्षणेति न दोष इत्यन्यत्र 
विस्तरः ॥ १२९,१३०॥ 


यदपि ननु “अजर्घा बेभिदीति'इत्यादौ तत्तदरुणप्रयक्ता विकरणा यङ्लुकि स्युः, तथा यङ्लुकि "बेभिदिता" इत्यादौ 
"एकाचः"इतीण्निषेधः स्यात्‌, अत आह - 


श्तिपा शपानुबन्धेन निर्दिष्टं यद्‌ गणेन च । 
यत्रैकाज्ग्रहणं चैव पञ्चैतानि न यङ्लुकि ॥ १३१॥ 

अनुबन्धनिर्दशो द्विधा - स्वरूपेण, “डितः "इत्यादिपदेन च । “हन्ति, याति, वाति”, "सनीवन्त"इति सूत्रे भरे'ति, "दीडो 
युडचि" "अनुदात्त डितः" "दिवादिभ्यः श्यन्‌" "एकाच उपदेशे"इत्युदाहरणानि। 

द्वित्वम्‌ "सनाद्यन्ताः"इति "भूवादयः"इति धातुत्वं च भवत्येव, "गुणो यङ्लुकोः" इत्यादिभिर्निषेधानित्यत्वकल्पनात्‌ 
। तेन भष्भावोऽपि .अजर्घाः "इत्यादौ भवति । अत एव "श्रीदितः"इति सूत्रे कैयटे यत्रैकाज्ग्रहणं किञ्चित्‌" इति पाठः| 

"एकाच उपदेशेऽनुदात्तात्‌"इति सूत्रे एकाञ्ग्रहणेनैकदेशानुमत्यषा ज्ञाप्यते, अन्यथोपदेशेऽनेकाचामुदात्तत्व-स्यैव 
सत्वेन तद्वैयर्थ्यं स्पष्टमेवेति । 

तदपि न, भाष्यानुक्तत्वात्‌ । एकाञ्प्रहणस्य वधिव्यावृत्यर्थमावश्यकत्वाच्च । न च वधिस्स्थान्युपदेश एकाजेवेति 
वाच्यम्‌, साक्षादुपदेशसम्भवेनैतद्विषये स्थान्युपदेशाग्रहणात्‌, उपदेशत्वावच्छेदेनैकाजित्यर्थाच्च । किञ्च उत्तरार्थमेकाग्ग्रहणम्‌ 
। अत एव “जागरितवान्‌"इत्यादावुपदेश उगन्तत्वमादाय "श्रयुकः किति"इतीण्निषेधो न । तत्रोपदेशे इत्यनुवृत्तिश्च 
“स्तीर्णम्‌ "इत्यादाविण्निषेधायेत्याकरे स्पष्टम्‌ । 

न च भाष्ये यङ्लोपे 'बेभिदिता"इत्यादाविटूप्रवृत्यर्थमुपदेशेऽनुदात्तादेकाचः श्रूयमाणादङ्गादित्य्थं सनीट्प्रतिषेधो 
वक्तव्यः, “बिभित्सति'इति दोषोपन्यासवद्‌ यङ्लुकि दोषाणामुपन्यासेन तत्रडिष्टः । यङ्लोपेत्यादि-भाष्यं तूपक्रमोपसंहारबलेन 
न यङ्लुण्िषयम्‌ । किञ्च तस्य तद्विषयकत्वे यङ्लोपे स्थानिवत्वस्येव यङ्लुक्युपायाप्रदर्शनेन न्यूनतापत्तिरिति वाच्यम्‌, 

इड्विषये यङ्लुको लोकेऽनभिधानेन छन्दसि सर्वविधीनां वैकल्पिकत्वेन च तत्र दोषानुपन्यासेनादोषात्‌। अन्यथा "एकाञ्प्रहणं 
किमर्थम्‌इति प्रश्चस्य “उत्तरत्र जागर्त्यर्थमिह वध्यर्थम्‌' इत्युत्तरस्य च भाष्ये निरालम्बनत्वापत्तेः। 

न चार्धधातुकाक्षिप्रधातोरेकाच इति विशेषणम्‌ । एवं च “बिभित्सति'इत्यादातुत्तरखण्डस्य धातोरेकाच्त्वमस्त्येव, 
उत्तरखण्डेऽस्तित्ववत्‌ । एतच्च "दयतेः "इति सूत्रे भाष्ये स्पष्टम्‌ । एवं च प्रकृतभाष्यासङ्गतिरिति वाच्यम्‌; आक्षेपे 
आक्िप्तस्यान्वये च मानाभावात्‌ । अङ्गत्वं तु विशिष्ट एवेति "एकाचो द्"इति सूत्रे भाष्य स्पष्टम्‌ । निरूपितं च तनादिशेषे 
शब्देन्दुशेखरे । धातुत्वं तृत्तरखण्ड एव । अत एव "एकाचो बशो भष्‌"इति सूत्रे धातोरवयवस्यैकाच इति वैयधिकरण्येनान्वये 
गर्धप्सिद्धिः प्रयोजनमुक्तं भाष्ये, न तु प्रसिद्धम्‌ “अजर्घाः 'इति। 

अजर्घाः, बेभिदीति'इत्यादौ श्रम्श्यनादयस्तु "चर्करीतं च"इत्यस्याऽ्दादौ पठन यङ्लुगन्ते 
गणान्तरप्रयक्तविकरणस्याप्राप्त्या न भवन्ति 

छान्दसत्वादेव कार्यान्तराणामपि छन्दसि दृष्टप्रयोगेष्वदृष्टानामभावो बोध्यः । भाषायां तु तादृशानामभाव एव । 
श्तिप्शबादिनिर्दशास्तु भवतेरः इत्यादि सूत्रस्थतनिर्दशवन्नार्थसाधका इत्यन्यत्र विस्तरः ॥ १३१ ॥ 


ननु 'जभोऽचि, रधेश्च, नेट्यलिटि" इत्येव सूत्रयताम्‌, किं द्रीरधिग्रहणेनेत्यत आह 


पदगौरवाद्योगविभागो गरीयान्‌ ॥ १३२॥ 
प्रतिवाक्यं भिनवाक्यार्थबोधकल्पनेन गौरवं स्पष्टमेव । परन्तु भाष्यासम्मतेयम्‌ । "टाडसि"इति सूत्रस्थभाष्य-विरुद्धा 
च। 
तत्र च इनादेशे इकारप्रत्याख्यानं योगविभागेनैव कृतमिति बहवः ॥ १३२ ॥ 


अर्धमात्रालाघवेन पुत्रोत्सवं मन्यन्ते बेयाकरणाः ॥ १३३॥ 

"एओङ्‌" "एेओौच्‌"सूत्रयोर्ध्वनितेषा भाष्ये । तत्रानैकपदघटितसूत्र प्रायेण पदलाघवविचार एव, न तु मात्रालाघवविचार 
इति "ऊकालोच्‌, अपृक्त एकाल्‌"इत्यादिसूत्रेषु भाष्ये ध्वनितम्‌ । तत्र हि सूत्रे 'अस्प्रहणहल्ग्रहणयोर्विशेषविचारे संज्ञायां 
हल्ग्रहणम्‌ "ण्यक्षत्रिय"इति सूत्रे अणिजोरिति वाच्यमिति त्रीणि पदान्यल्प्रहणे, तदेकं स्वादिलोपे हल्ग्रहणम्‌ "ण्य "इति सूत्रे 
अणिजोरिति न वाच्यम्‌, अपृक्तस्येति वाच्यमिति त्रीण्येव पदानीति नास्ति लाघवकृतो विशेष इत्यक्तम्‌ । 

अचि श्रु"इति सूत्रे इण इत्येव सिद्धे य्वोरिति संमृद्य ग्रहणान्न पूर्वणेण््रहणम्‌ । तत्र विभक्तिनिर्दशे संमृद्य ग्रहणे च 
सार्धास्तिखो मात्रा इण्ग्रहणे तिखो मात्रा इति लण्सूत्रे भाष्योक्तेः, तथा "ओतः श्यनि"इति सूत्रे शितीति न वक्तव्यम्‌, 
तत्राप्ययमर्थः - "िवुक्लमु"इति सत्रे शितीति न कर्तव्यं भवति” इति भाष्ये न केवलं मात्रालाघवं यावदयमप्यर्थ इति केयरोक्तेः 
प्रायेणेति शिवम्‌ ॥ १३३ ॥ 


॥ इति शास्रशेषनामकं तृतीयं प्रकरणम्‌ ॥ 


इति श्रीमन्महोपाध्यायशिवभटसुतसतीगर्भजनागोजीभटकृतः परिभाषेन्दुशेखरः समाप्तः॥ 

